
GRIFE STETO 

GIFs 5 5 
भारताचे अस्तमते दर्या - देगेर लांबदीक अक प्रांत पातळ्ळा . 
भोवूच पुर्विल्ल्या काळार पसून तो नांवाजतो वाठार जावन आसा . 
त्या प्रांताचें नांव कोंकण . अके वटेन ताका आरबी दर्या पोशेता . 
दुसर वटन सह्याद्री पर्वतान वयल्या भागा पसून ताका वेगळो 
काडला . ह्या वाठारांत ठाणे , मुंबय , रायगड , रत्नागिरी , 
सिंधुदुर्ग , गोंय , कारवार आनी मंगळूर जिल्ले आस्पावतात . 

पिऊ 
ह्या वाठारांतले आमचे लोक भोव हुश्यार आनी बुदवंत . 
व्हडलो वावर करून ताणी संवसाराच्या वेगळ्या वेगळ्या 
मळार आपली हुश्यारकाय दाखयल्या . असल्या अका व्हड 
मनश्याची आमी हांगा खबर करूया . तांचे नांव डॉ . फ्रांसीश्क 
लुयीज गोमिश . सगळ्यांत व्हड गोंयकार अशे तांकां मानतात . 
तांचो वावर भोव मोठो जावन आसा . ते व्हड देसभक्त , 
अर्थशास्त्री , बरोवपी , पत्रकार आनी खासदार म्हणून सगळे 
येवरोप - भर तेन्ना गाजले . भारताचें , कोंकणाचें आनी गोंयचे नांव 
ताणी वयर काडले . आमचें गिरेस्त दायज ताणी संवसारा 
मुखार मांडले . सगळे तेन्ना टांकां तुकू तुकू करून पछेताले . 

घडामोडिंचो काळ 


फ्रांसीश्क - बाब जल्माक येवपाचो काळ भोयूच घडा 
मोडिंचो . अठराव्या शेंकड्याचे दुसरे अर्द धरून अकणिसाव्या 
शेंकड्याचे पयले अर्द मेळून शेंबर वर्साचो हो काळ . ह्या काळांत 
संवसाराच्या मळार जायत्यो उचांबळायो जाल्यो . तांकां लागून 
जायते बदल घडोवन येताले . तांचे वारें सगळ्या येवरोपाक 
व्हांवतालें . ते तर पुर्तुगालाक आनी ताच्या खाल आशिल्ल्या 
गोंयांकूय पाविल्लें . 


येवरोपांत १७८ ९ वर्सा फ्रांसांत क्रांती जाल्ली . त्या 
बंड्डाक लागून जायतो गोंदळ जाल्लो . राजांचेर आनी तांच्या 
कूवरांचेर लोक रागान उठिल्ले . कित्याक ते सामान्य लोकाक 
जायते त्रास दिताले . हत्यारां आनी आरमां , दारू - गुळो लोकांनी 
अकटांय केल्लो . आपणांक चेपतल्यांचेर ते परतताले . आपणाचेर 
जाल्लो अन्यांव सोसूक जायना म्हणून बोबो - हुयेली मारताले . 
उदार मनाचे गिन्यानी तांकां नेट आनी तेंको दिताले . मेकळेपण , 
ओकसारकेपण आनी भावपण 

ह्या नाजूक भावना घणघणीत 
रीतीन सगळ्याक पातळटाल्यो . तांचो साद अमेरीकेतल्या 
अिंग्लेज वसणुकांक लेगित पाविल्लो . आ 


हाचे पयली , पुर्तुगालांत पयलो दों जुझे राजा राज्य 
करतालो . ताचो प्रधान मंत्री म्हणून मारकेज द पोंबाल नांवांचो 
हुश्यार मनीस पदवेर आयिल्लो . देसाच्यो सुधारणां करपाक तो 


डॉ . फ्रां . लु . गोमिश् 

नेटान फुडें सरिल्लो . सगळ्या कामांनी कडक आनी सडसडीत 
उपाय घेतालो . धर्णीकांप जावन लिज्बोआ शार कोसळून पडिल्लें . 
ते ताणे रोखडे बांदून हाडले . मला 

mailoned 
तेन्ना क्रिस्तांव जझुयीत ओर्दिचे पाद्री भोवूच पदवेदार 
जाल्ले . सरकारी सत्तेक लेगित ते भियेनाशिल्ले . पुण पोंबालान 
तांकां पुर्तुगेज मुलखांतले भायर धांवडायले . सगळ्यांक 
अकसारके हक मेळचे म्हणून ताणे हुकूम काडिल्लो . जात , कात 
आनी धर्माचो भेद - भाव आसचो न्हय म्हणपाचो ताचो कायदो 
आसलो . तेन्ना फौजीत आनी अिगर्जेच्या उंचल्या कारभारांत 
फकत येवरोपी पाकल्यांकूच सुवातो मेळटाल्यो . त्यो गोंयकारांकूय 
दिवच्यो म्हणून ताणें फर्मायल्लें . 


ह्याच अठराव्या शेंकड्याच्या सोंपत्या वसांनी गोयांत 
उचांबळायो जाल्यो . गोंयच्या पाद्री , फौजी आनी लोकांच्या 
गोपांत निराशा निर्माण जाल्ली . ती चळवळीचे रूप घेयत 
येताली . ती चळवळ उक्ताडा येवचे आदींच सांपडली . 
१७८७ वसांत ती जाल्ली . पिंटोंचो कट म्हणून तिका अिति 
हासांत वळखतात . कित्याक कांदोळेच्या पिंटो घराण्यान 
बंडवाल्यांक दुडवां आदार दिल्लो . 


सरकारान त्या बंडवाल्यांची झडटी घेतली . गोंय स्वतंत्र 
देस करपाक सोदतात म्हणून तांचो गुन्यांब केल्लो . सांपडिल्ल्यांक 
रस्त्यांवल्यान ओडीत व्हेल्ले . तांकां मारून बडोबन जिवेशी 

मारिल्ले . तांच्या भागाक खंय ते व्हड , नांवादीक गोंयकार 
आबाद वो आबे फारीय आशिल्ले . तेन्ना ते पुर्तुगालाक रावताले . 
ती खबर आयकून ते फ्रांसाक पळून गेले . थंय ताणी भूल 
विद्युत ( hypnotism ) नांव जोडिल्लें . तसोच फ्रांसेज 
क्रांतीत वांटो घेतिल्लो . 
नजामा 

जेन्ना अकणिसावो शेकडो उजवाडलो तेन्ना संवसारांत 
ओक नवे रसरशीत यूग उदेतालें . फ्रांसांत नापोल्यांव बोनापार्त 
लोकांचो म्हणयारी जाल्लो . ल्हवू ल्हवू ताणे आपुण आपणाकुच 
फ्रांसाचो सम्राट म्हणून केल्लो . आपल्याच्याच माथ्यार मुकूट 
घालून घेतिल्लो . फ्रांसेज लोकाची मनां जिखून घेतिल्ली . 
तांकां व्हडवीक सोदपाचे वाटेर फुडें व्हेल्ले . तो जायती झुजार 
झुजां जिखिल्लो . फ्रांसाचे समराज्य वाडयत चडयत गेल्लो . 
फ्रांसाचो घणघणीत वैभव फुलैत गेल्लो . 
न 

ह्या काळार अिंग्लेज आनी फ्रांसेज मोठे दुसमान जावन 
आसले . तांचे मदीं झगडी – झुजां चालूच आसताली . पुर्तुगेजां 
उप्रांत अिंग्लेज आनी फ्रांसेजूय भारतांत पाविल्ले . तेन्ना 
चड - या भारतांत अिंग्लेज राज्य करताले . काय जाग्यांचेर 
नांसेज सत्ता चलताली . अिंग्लेजांचों दोळो गोंयचर आशिल्लो . 
दुसरे वटेन शेजारच्या मैसूर राज्यांतलो टिपू सुलतान गोंय 
घेवूक सोदतालो . ताका फ्रांसेजांचो आदार आसलो . ते खातीर 
फ्रांसाक सावन नापोल्यांवाकडेन मागून ओक मनवारांची 
( झुजा - तारवांची ) पळटण फ्रांसाच्या ब्रेस्त बंद्रांतल्यान भायर 

सरिल्ली . अशे आसून , पुर्तुगेज सामके धाबल्ले . ताणी 
आकांताक म्हणून अिंग्लेजां लागी आदार मागलो . हे आयतें 
नीब धरून अिग्लेज फौजी गोंयांत भितर सल्ल्यो . फ्रांसेजांनी 
आक्रमण केलें ना . पुण अिग्लेज फौजी फकत १८६३ वर्सा 
१६ वर्सा उप्रांत भायर सरून गेल्यो . 


नापोल्यांवान चड -- श्या येवरोपी देसांक भोवूच त्रास दिले . 
तांचे आड मार - फार केले . निमाणेकडेन तांकांच हार खांवची 
पडली . मागीर सगळे आदले भशेन थंड -शांत जालें . उगल्या 
मनाचें आनी करण्यांचे वातावरण जालें . फ्रांसज क्रांतीच्या 
मानादीक तत्वांक परत मोल आयलें . तांकां नवें म्हत्व फावो 
जालें . त्या ध्येयांचो सगळ्याक जयजयकार जांवक लागलो .... 


पुर्तुगालांतूय १८२० वसति उदारमतवादी सत्तेर आयले . 
हे जातना जायते रगताचे पाट व्हांवले . गोंयांतूय तशेंच जायक 
पावले . गोंयचो राजपाल , कोंद द रीयु पार्द , हाका बळान 
भायर घालो . तो नवी राष्ट्रबादावळ वा घटना पर्गटायना 
म्हणपाचो ताचेर आरोप आसलो . उप्रांत अक अकूच , अका 
फाटल्यान दुसरी . समिती राज चलोवपाक पदवेर आयल्यो .... पुण 
तगल्योनांत .... शेकी राजान हुकुम काडलो आनी तोच राजपाल 
परत गादयेर आयलो . 


गोंयांत पक्षां - पगडां भितर जिवा - मर्णाची झगडी - झुजां 
जांवक लागली . तेन्ना दोन मुखेल पक्ष आसले . अकाचे नांव 
रेयनोयश . तो मिस्तिसांचो पक्ष जो सुवाधीनवादी ( absolutist ) 

आसलो . दुसरो गोंयकारांचो वो गांवकारांचो जावन आसलो . 
हो उदारमतवादी आसलो . सगळ्याक मारा - मारी जाताल्यो . 
खून जाताले . अकामेकांक धरताले , कैदी करताले . ही 
परिस्थिती सदांचीच जाल्ली . निमाणेकडेन उदारमतवादी 
लोकांनी जैत जोडले . 


पुर्तुगालांत आबिलाचे १८ वेर , १८२१ , नवो कायदो 
आयलो . ताचे प्रमाणे पुर्तुगालचे लोकसभेक गोंयचे प्रतिनिधी 
धाडपाचे आशिल्ले . स वांगडी धाडपाक जाय आशिल्ले . पुण 
मागीर तीनूच धाडपाक थारायलें . वेचणुको जाल्यो त्या 
जाग्या खातीर . गोंयचे पयले खासदार म्हणून पुर्तुगालचे 
लोकसभेक १८२२ - वर्सा तीग जाण गेले . तांची नांवां 
डॉ . बेर्नाद परिश द सील्वा , कोंस्तांस रोक द कोस्ता आनी 
डॉ . आंतोनीयु जुझे द लीम लेयतांव . हे सगळे उदारमतवादी 


जावन आसले . 


गोंयच्या खासा पुतांक हो हक फाव जाल्लो . अशें आसून , 
मिस्तिसांक राग आयलो . ते लोक अर्द पुर्तुगेज अर्द गोंयकार 
असले मिस्त्र जातिचे . ताणी मारामारी सुरू केल्यो . कापितांव 
लूयीज आल्बुर्केक , हो ओक पाकलो ( गोरो ) फौजीतलो 
अधिकारी . ताका धरून , पणजे हिदालखान पलासी सामखार 
जुनाचे १५ - वेर आर्मीच्या सुरयांनी तोपून जिवेशी मारून 


उडयलो . 


१८२३ वर्सा गोंयचे पयले खासदार पुर्तुगालाक पावले . 

तेन्ना पयली संविधानीक संवसद ( Constitutional 
Parliament ) घडून 

आयिल्ली . ती सुवाधिनवादी 
( absolutist ) पक्षाच्या वांगड्यांनी आडकां नाडकां करून 
विर्गळावन उडयल्ली . परत ओक फावट उदारमतवादी 
१८२७ वर्सी सत्तेर आयले . त्या वर्साच्या ओतुंब्रांत तांचो 
सरकार गोंयांतूय घडून आयलो . 

पुण रोखडेंच उप्रांत सुवाधिनवादी पक्ष आनी राजा 
दों मिंगेल , हांचो पंगड परतो सत्तेर आयलो . गोंयांतूय तांच्याच 
पाटलावदारांचो सरकार घडलो . निमाणेकडेन १८३३ वर्सा 
पुर्तुगालांत उदारमतवादयांक व्हडले जैत मेळ्ळे . ते वरवीं 
संविधानीक सुधारणां घट बुन्यादीर बसली . 


जल्म , शिकप 


ह्या आदी सांगल्यात ते बदल घडोवन येताले तन्ना 
फ्रांसीश्क -- बाबाचो जल्म जालो . साष्टी म्हालाच्या मडगांव 
लागसारच्या नावेली गांवांत , कोलमरड वाड्यांत , · रूजाय 
सायबाणीच्या फिरगजीत , १८२ ९ वर्सा , मायाचे ३१ - वेर 
तो जल्मलो . ताका फ्रांसीइक लुयीश , हे नांव दिले . ताचो 
बापूय डॉ . फ्रांसीश्क साल्वादोर गोमिश . तो त्या काळावेलो 
अेक हुश्यार वैज . साष्टी म्हालांतल्या लोकाचे ताणें जायते 
उपकार जोडिल्ले . ताचें गिन्यान आनी वावर सरकारान वळखून 
वेतिल्लो . ताका साष्टी म्हालाचो आदमिस्त्रादोर वा मुखेल 
अधिकारी नेमिल्लो . फ्रांसीश्क - बाबाची आवय , दोना 

आध्योदात्त फ्रांसीश्का फुर्ताद ई गोमिश . सुगुणी देखदिण्या 
सभावाची बायल , 

( 10omsilhey 
गई निना ituioada 
भुरगेपणीच ताची बुद्द चकचकताली . घरांतूच आसतना 
तो आपुणूच कितें ना कितें करीत आसलो . सात वर्माचे 
पिरायेर ताका मिस्त्रीचे सुवादीन केलो . अका वर्सा उप्रांत 
पुर्तुगेज भास तो सामकी सडसडीत बरयतालो . ताच्या मनाक 
येदी शक्तीवंत धार लागिल्ली . मडगांवांत साळेत शिकतना तो 
घसघशीत येस जोडटालो . गणीत , भुगोल , नीजशास्त्र 
( Physics ) , अितिहास , तत्वगिन्यान ताका घरावी जावन 
पडिल्ली घरचे कोंकणी भायर , तो अिग्लेज , अिताल्यान , लाती . 
फ्रांसेज आनी मराठी लेगित शिकलो . हांतल्या थोड्या विशयांनी 
साळेत गिन्यान मेळटालें . हेर विशय तो आपल्याच खासा 
प्रयत्नांनी मेळयतालो . अितली ताका शिकपाची उमळशीक 
आनी गोडी लागिल्ली . 


सुरवेचो वावर 
आपलें लिसेवाचे शिक्शण मडगांवांत घेतल्या उप्रांत 
तो १८४६ वर्सा पणजे गेलो . थंय लिसेव सोपयलो आनी 
गोंयच्या वैजकी कोलेजीत ताणें प्रवेस मेळयलो . तातूंत ताका 
घसघशीत येस मेळ्ळे . १८५० वसांत ताणें वैजाची पदवी 
भौमानान जोडली . उप्रांत तो सरकारी नोकरेंत भितर सल्लो . 
परिक्षेत वेंचून आयिल्ल्यान ताका नोकरेक नेमिल्लो . पणजेत 
आशिल्ले हौजीचे अके पळटणींत ताका आधारी सर्जन नेमिल्लो . 

थय वावर केल्या उपांत ताची बदली फोंड्यां आशिल्ले दुसरे 
पळटणींत जाली . फोंड्यां आसतना तो जायत्या वायटकारांक 
पावतालो . ताका हात - गूण आशिल्लो . हाका लागून आनी 
ताच्य मायेस्त मोगाळ सभावाक लागून तो भोव लोकांमोगाळ 
जाल्लो . कसल्याय पिडक - बळ्ळिकेक सांपडिल्ल्यांक ताचें 
मोलादीक मत मागताले .... नगमा 


ह्या तन्या वैजाचो हुश्यारकाय सगळ्याक गाजताली . 
अशें आसून ताका प्रोकुरादोर वा अटोणी म्हणून वेंचून दिलो . 
तो जागो आयचे विधान - सभे सारकेल्या सभा - घरांत 
आशिल्लो . त्या सभा - घराचे नांव Junta geral do 
distrito म्हळ्यार जिल्हा परिशदे सारकेली संस्था . ती जुटी 
ताणी पुरतेपणीं चलयली . 

Fips 
सत्तरी म्हालांत अके फौजी - पळटणींत ताणे भोव 
मोलादीक काम केल्लें . हाका लागून ताका " Cavalheiro 
da Ordem militar do Nosso Senhor Jesus 
Cristo " ( जेझु खिस्त आमचे धनी हांचे फौजी सरदार ) 
ही पदवी फावो जाल्ली . १८६० वसांत गोंयांत उद्योगीक 
वस्तुंचे प्रदर्शन जाल्लें . तेन्ना ताणें अनवळखी अशी गोमां 
ओकटांय करून थंय प्रदर्शनांत मांडिल्ली . ताचे भोवूच कौतूक 
जाल्लें . त्या प्रदर्शनांत येतल्या वस्तूंक मोलावपा खातीरै आनी 
तांतल्यांक अिनामां दिवचे पासत वेंचून काडपाक सरकारान 
ओक समिती नेमिल्ली . तिचेर तांची नेमणूक जाल्ली .... 

तांच्या गिन्यानाची सगळेकडने तोखणाय जाताली . 
अिंग्लेजांचेर बड्ड केल्लें म्हणून सावंतवाडीचे फोंडू सावंत राजा 
पळून गोंयां आयिल्ले . ताणी पुर्तुगेजांचो आसरो मागिल्लो . 
तेन्ना फ्रांसीश्क - बाबांनी दुभाश्याचे काम केले . कित्याक तांकां 
दोनूय भासो , पुर्तुगेज आनी मराठी , येताल्यो .... त्या भायर 
तांकां जायत्या जाणकार समितीचेर वांगडी नेमले . तांतूंत ताणी 
भोव फळादीक वावर करून दाखयलो .... सगळ्या कामांनी 
मन लावन पावर केलो . आपल्या घसघशीत गिन्यानांची 
उगतेपणी गवाय दिली .... मागीर दीव शारांत लेगित ताणी 
मुखेल वैज आनी सुरज्यांव ( surgeon ) म्हणून काम केलें .... 


येदो तन्नो आसतना लेगित ताणी बुदवन्ताचो वावर 
केलो . राजकारभाराच्या मांडावळी आनी वावराचेर ताणी 
आपल्या उजवाडीत बरोवपांत वाद - विवाद करचो . हे सगळे 
जालें जेन्ना पत्रकारी बरोवप आमचे मदी बुन्यादीर पडूंक 
नाशिल्लें . सरकारी राजपत्राक धरून तांचे लेख पर्गटून येवचे . 


काळार 


तशेच तेन्नाच्या 

" O Ultramar 
आनी " Odefensor da Verdade 

म्हणून 

नेमाळी 
उजवाडाक येताली . तांचेरूय फ्रांसीश्क - बाबांचे लेख शापून 
येवचे . तांकता तो विशय हाताळचो , हो तांचो आंवडो आसलो . 
कोंकणी भाशेचेर लेगित ताणी खोल अभ्यास केल्लो . तेन्नाचे 
गोंयचे मुखेल सचीव , डॉ . कूज रीवारा जावन आसले . ते 
मोठे जाणकार , खास करून उदेंत - शास्त्रांत . पाद्री थोमस 

स्टीफन्स हांचे पोन्ने कोंकणी व्याकरण ताणी परत उजवाडायल्लें . 
ताका जोडून म्हत्वाच्यो सुचोवण्यो आनी फोडणीशी दिल्यात . 
ते बरोवप फ्रांसीश्क - बाबांनी दिल्लें , अशें रीवारा मानून घेतात . 

तेच भशेन कोतीनो द क्लोगन , ह्या व्हड अितिहास 
कारान गोंयच्या अितिहासा संबंदान अक पुस्तक बरयल्लें . 
तें फ्रांसेज आशिल्ल्यान ताचो पुर्तुगेज अणकार करपाचो 
आसलो . तो मिगेल विसंत द आब्रव , हो गोंयकार करतालो . 
ताका फ्रांसीश्क - बाबांनी मोलादीक आदार दिल्लो . 

हो म्हत्वाचो वावर करतना तांची पिराय भोव तन्नी , 
उणी आसली . तरी वावर करपाची तांक व्हडली आनी दांडगी 
आसली . निजाचीच बुद्द तांची मोठी आसली . ती घांसून पुसून , 
कष्टांचो पावर करून ताणी ती बऱ्या उप्योगाक घाल्ली . 


तांची वेचणूक 


त्या काळार गोंयांत राजकारभार चलोवपाक उमेदवार 
वेंचून काडटाले . पुर्तुगालाक उदारमतवादी फुडारी पदवेर 
आयिल्ले . देखून ताणी सगळ्या नागरीकांक अकसारके हक 
दिल्ले . पुर्तुगेजां भशन गोंयकारांकूय तेन्ना पुर्तुगंज नागरीक 
मानताले . अशें आसून , तांकांय तसलेच हक फाव केल्ले . 
पुण हे वेचणुकेंत वांटो घेतलो जाल्यार दोन अटी आसल्योः 
पुर्तुगेज शिकिल्लो आनी सरकारक कर फारीक करपी आसूंक 
जाय आशिल्लो . 

जाय आशिल्लो.णा DATE 


अशें आसून , चड - श्या लोकांक मत दिवपाचो हक 
मेळनाशिल्लो . तो हक उण्या - श्या लोकाक मेळटालो . 

असली सर्व - वेचणूक गोंयांत जाल्ली . १८६० 
वसांतल्या आगोस्तांत जाल्ल्या वेचणुकांनी , साष्टी - काणकोण 
वेचणुक - मांडांतल्यान , डॉ . फ्रांसीइक लुयीश गोमिश 
अकमतान पुर्तुगालचे लोकसभेक वेचून आयले . ते विरोधी 
पक्षाचे उमेदवार म्हणून वेंचून आयले . त्या पक्षाचे नांव पार्तीद 
अिंदयान म्हळ्यार भारतीय पक्ष . सरकारी उमेदवाराक ताणी 
हारयल्लो . त्याच वर्मा , नोव्हेंब्राचे आठ तारखेर ते खासदाराचें 
पदवे - पत्र घेवून गोंयां सावन भायर सल्ले . देझेबाचे २२ वेर 
लिज्बोआक पावले . तेन्ना तारवार बसून बच्चे पडटालें . जायते 
दिस लागताले . तेन्ना विमानां नाशिल्ली . 


वावराचो नियाळ थोड्या भितर 


डॉ . फ्रांसीश्क लुयीज गोमिश पुर्तुगालांत आठूच वर्मा 
रावले . त्या थोड्याच काळा भितर ताणी मोठो व्हडलो वावर 
करून दाखयलो . सगळ्या येवरोपाचें गिन्यानी लक्ष ताणी 
आपले वटेन ओडून घेतले . तांचे सुमारा - भायलें गिन्यान 
येवरोपी गिन्यान्यांक दिपकायतालें . जेन्ना लोकशाय वो लोकांचे 
राज्य म्हणपाचे लोकांच्या मनांत येवंक नाशिल्लें तेन्ना लोकशाये 
वटेन ते नेटान उलयताले . फ्रांसेज क्रांतीचे आदर्श तांकां भोव 

मोलाचे आसले . तांचेरूच फ्रांसीश्क - बाबांचे बुद्दी - मन 
पोसून आयिल्लें . न्याय नीत आनी अकसारकेपण तांकां 
भोव म्हत्वाचे आनी आवडीचे . त्या तत्वां आड येतल्यांचेर ताणी 
नेटान झुजचे आसले . 


पुर्तुगालचे लोकसभेत ते " रेजेनेरादोर " ( पुरोगामी ) 
नांवांच्या पक्षाचे भागीदार रावले . तो विरोधी पक्ष आशिल्लो . 
उदारमतवादी मनाचो . राष्ट्रबांदावळीची वो घटनेची भावना 

- भर पातळावपाक हो पक्ष वावुरतालो . सत्ता वो सरकार 
चलोवपाची पदवी लोकां मेरेन पावोंवची , ही तांची तळमळ 
आसली . तांची मतां फुडे मांडपाक गोमिसांनी सदांच फुडाकार 
घेवचो . तांचो प्रस्ताव ( bill ) आनी मत हेरांक पटपा 
सारकें ताणी करचें आसलें . व्हड व्हड ध्येय सदांच तांचे 
आवडीचे . तांचेर ताणी अलंकारीक आनी उंच चिंतनांनी 
भरिल्ले भाशेत उलोवप करचें . सगळ्या संवसदेंतल्या वांगड्यांक 
ताणी मंत्रावन धरचे . तांच्या तोलादीक उलोवपाक सदांच 
ताळ्यांच्या खळखळान येवकार मेळटालो . खंयचोच विशय तांकां 
परकी असो दिसनासलो . राजकी , राजकारभारी , अर्थीक , 
रायबारी ( diplomatic ) आनी साबार हेर विशयांचेर तांची 
उलोवपां जाताली . त्या उलोवपांक आदार असो सणसणीत 
पुरावे आसताले . 

पत्रकार म्हणून ताणी मोलादीक वावर केलो . " Gazeta 
de Portugal , " " Archivo Pittoresco , " आनी 

उप्रांत " Revolugaode Setembro " आनी " Diario 
Popular , " ही पुर्तुगालची नामनेची पत्रां - नेमाळी . तांतूंत 
ताणी अग्रलेख वो संपादकीय लेगित बरोंवची . " Gazeta de 
Portugal , " नेमाळ्याचे फ्रांसेज आवृत्तींत तांचे बरोक्प उजवा 
डाक येतालें . तें भोव गिन्यानान भरिल्लें आसलें . फ्रांसेज संव 
सारांत तांची तोखणाय जाताली . पुर्तुगाला भायल्या देसांतल्या 
नेमाळ्यांनी पसून तांची बरोवपां शापून येताली . फ्रेंच ( फ्रांसेज ) 
आनी बेलजीयन नेमाळ्यांचेर ते लेख येवचे . देखीक La Presse 
आनी Le Moniteur Belge , हांचेर ती बरोवपां येताली . 


मला ते सदांच न्याय - नीती खातीर वावुल्ले . रजांवा खातीर 
झुजले आनी कष्टले . हे करतना आपले जल्माचे भूयेक ते 
केनाच विसल्ले नांत . तिचे पासत ताणी आपले सगळे गिन्यान 
ओंपलें . तिच्या बऱ्या - भल्या खातीर ताणी लोकसभेत जायते 
कायद्यांप्रस्ताव मांडले . आपल्या भारादीक उलोवपांतल्यान ताणी 
प्रस्तावा आड आसतल्यांक समजावणी घाली . सगळी आडमेळी 
कुशीक सारुन ताणी मन लावन वावर केलो . आपल्याक कुशीक 
दवरुन ते सदांच हेरां पासत वावुरताले . तांच्यांत देसभक्तीचो 
उजो जळजळटालो . तांकां दुसमान म्हण सारके मनीस नाशिल्ले . 
ते सदांच उजू मार्गान चल्ले . हेरांक ताणी केनाच दुखयलेनांत . 
ते मायेस्त आनी साद्या सभावाचे मनीस आसले . तांचे काळीज 
माये - मोगाचे आनी करुणेचे भावनत भरिल्लें . 


संवसाराच्या विविध मळांर तांचें गिन्यान खेळटालें .... 

सगळे विशय ताणी हाताळून पळेल : शास्रगिन्यान , सरस्पत , 
टीका , रचणूक , वास्ताववाद आनी ध्येयवाद , हे सगळे तांच्यांत 
मेळटालें . 


संवसदेची बसका नासताली तेन्ना ताणी आपलो वेळ 
वगडायलो ना . त्या वगताचो भरपूर फायदो घेतलो . वैज म्हणून 
ते मोलादीक वावर करतालेच . वेल्यान तांतूंत तांचो हात्त - गूण 
आशिल्लो . त्या भायर ताणी आपली उंचा मोलाची पुस्तकां 
बरयली . तांची नांवां पुर्तुगेज आनी फ्रांसेज आशिल्ल्यान हांगां 
दिवूक नांत . ती अर्थशास्त्र , वेपार - धंदो , जमीनीचे प्रस्न , जीवित 
कथा , कादंबरी असल्या आनी हेर विशयांचेर आसात . 

ह्या पुस्तकांचो नियाळ करतना येवरोपी , चड करुन फ्रांस , 
बेलजीक आनी ईगलंडाच्या मुखेल खबेपत्रां आनी नेमाळ्यांनी 
गोमिसांक उंच मानाच्या पाटार बसयल्यात . तांकां बरेच वाखा 
णल्यात . त्या काळावेल्या मोठ्या गिन्यान्यांनी तांची तोंड - भर 
तूस्त केल्या . तांचे मदी हे आसातः जोन स्टयुअर्ट मिल , अिंग्लेज 
अर्थशास्त्री आनी तर्कवादी , मिशेल शेवाल्ये , फ्रांसेज अर्थशास्त्री , 
ओल्या रेनोल्ट , फ्रांसेज पुस्तकां बरोवपी आनी उजवाडावपी , तशेच 
विश्कोंद द कारतील्यु , तेयशेर द वाश्कोंसेलुश , थोमाज रिबेयर 
आनी पिंयेयर शागस , हे पुर्तुगेज जावन आसले . पिंयेयर शागस 
बरयतात कि जेन्ना तट्टे उपासताले वो नवी मंत्रीसभा घडोवपाची 
संद येताली तेन्ना गोमिसांचो उगडास काडटाले . पुण तांकां तो 
जागो मेळ्ळोना . हाका कारण कितें जायत ते कोणाक खबर ना , 


१६ 


डॉ . फ्रां . ल . गोमिश् 


उप्रांतच्या काळार तर रोखडेच गोंयकार पुर्तुगालच्या मंत्री 
मंडळांत भितर सल्ल्यात . तांतलो पयलो - वयलो गोंयकार मंत्री 
म्हळ्यार अल्वीन ब्रीत , १८ ९ ८ वसति . 

तांचो मोलादीक वावर आनी तोलादीक बुद्द सगळ्यांचे 
नदरेत भरताली . अशें आसून राष्ट्रांक तश्या अंतरराष्ट्रीक संस्थांनी 
तांचो सत्कार केलो . तांकां भोवमानाच्यो पदव्यो आनी पदकां 
फावो केली . लिज्बोआ - चे ' वैजकी शास्त्र संस्था , पारीजाचे 
राजकी अर्थशास्त्र संस्था , ' कादीज - चे ( स्पेन ) ' अर्थशास्त्र 
संस्था ' आनी मुंबयचे ' Royal Asiatic Society , ' हांणी 
तांकां आप - आपले मानादीक वांगडी म्हणून वेंचून दिल्ले . 

तशीच त्या नांवादीक लूवेयन विद्यापीठाची तांकां राजकी 
आनी समाजीक शास्रांत दोतोरकीची पदवी फावो जाल्ली . लिज्बोआ 
-च्या " Academia Real das Sciencias ( विज्ञानाची 
राज - अकादेमी ) , हिचे वांगडी तांकां करपाची तयारी चलताली 
तेन्ना तांच्या दुखेस्त मर्णाची खबर पावली . 

१८६ ९ वर्साच्या सेतेंब्रांत काडिल्ले ओर्दी खाल तांकां 
" शिक्शणाचे कोमिसार वो वरिष्ट अधिकारी " आनी गोंयच्या 
वैजकी कोलेजीचे प्राध्यापक नेमिल्ले . पुण त्या हुध्यांची पोस 
घेवपाक ते पावलेनांत . आठ वर्साचो भारादीक वावर करुन ते 
गांव - घरा परतताले . अिल्लो विसव घेवचो म्हणून . तेन्ना 
मेदिटेर्रान्यन दर्याच्या शांत ल्हारांर ते सोंपले . सांजेच्या पांच 
वरार , सेतेंबाचे ३० - वेर , १८६ ९ वर्सा , ताणी हो संवसार सोडलो . 

5 

संवसदेंतलो वावर 


न पुर्तुगालचे लोकसभेत खासदार म्हणून फ्रांसीश्कबाब भितर 
सल्ले . फोतिश पेरेयरा द मेल , जुझे ईश्तेवांव कुयेल्यु द मागा 
त्यांयिश , हांचे सारकेले व्हड राजपुरुस तेन्ना विरोधी पक्षांत 
आशिल्ले . तांच्या सांगाताक फ्रांशीश्कबाबांनी बसका घेतली . 
तांची पिराय तेन्ना फकत ३२ वर्साची आसली . येद्या व्हड 
दबाजीक सभे - घरांत अितलो तन्नो पळोवन सगळे अजाप समज 
ताले . वेल्यान तो भारतीय - गोंयकार जाल्ल्यान चडूच अजाप 
दिसतालें . १८६१ वसांतल्या जानेराचे १५ वेर बसका सुरु 
जाल्ली . तांतूत ताणी पयलेच फावट वांटो घेतलो . त्याच 
म्हयन्याचे अठरावेर तांचें पयले घणघणीत उलोवप जालें . 


पयले उलोवप 


आंगोलांत वेचणुक जाल्ली . ताचेर भासाभास चलताली . 
मादेयराचो खासदार उलयतालो . ताचें नांव श्री . आफोंसेक . 
आफोंसेकान म्हळे पुर्तुगालच्या दर्या - पलतडच्या प्रांतांक 
( वसणुकांक ) राष्ट्रीक संवसदेक प्रतिनिधी वो आपले म्हणयारी 
वेंचून धाडपाक हक आसूक फावो ना . किल्याक काय म्हळ्यार ते 
प्रांत अजून सुधारिले नांत . 

जिाहें आयकना फुडें फ्रांसीश्क - बाबांचे रगत तापलें . तांच्यां 
तलो खरो गोंयकार खूबळोवलो . तांच्या अभिमानाक धपको 


१८ 


डॉ . फ्रां . लु . गोमिश 


बसलो . ताणी उलोवपाक परवानगी मागली . पयलेच फावट हे 
तांचे सभेतलें उलोवप आसलें . ते कडक भाशेत उलयले . 
तोलादीक उतरांनी ताणी आफोंसेकाल्या सांगण्यांची आनी 
मुद्दयांची पूड - माती केली . भारताच्यो आनी गोंयच्यो रीत - रवीसो 
तांच्या मुखार मांडल्यो . अहिंसेच्यो संवयों तांकां कळोवन दिल्यो . 
गोंयचे संवस्कृतायेची परंपरा तांकां सांगली . वेचणुकांची चाल 
तांचे मुखार 

शेवटिली . 


तांणी फुडें सांगलें कि भारतांत धर्म - पंथ आसात जे 
सदांच रगता पैस रावतात . नितळ निर्मळ रावतात . ते मासाची 
जेवणां जेविनांत . मोनजाती विशी दया - माया दाखयतात . 


गोंयच्या वैजकी कोलेजींतल्यान पास जाल्ल्या भुरग्यांक 
भायल्या कूर्सा अितले अकसारकेपण दिनाशिल्ले . तांकां तें तशें 
दिवचे म्हणून ताणी सरकारालागी मागणी केली . ताणी तांचे 
खातीर नीत मागली . रंग , कात आनी गांवचेर आदारुन वेगळो 
चार करतात म्हणून ताणी खंत पर्गटायली . सरकाराचेर खर टीका 
केली . तांकां आयकून सगळं सभेघर थक , जाले . 


लिज्बोआ - च्या सगळ्या मुखेल खबेपत्रांनी तांची खबर 
दिल्ली . व्हडल्या माथाळ्या खाल ती उजवाडायल्ली . तांच्या अंच 
चिंतनां - विचारांचो आनी अलंकारी भाशेचो उल्लेख केल्लो . तांची 
भरभरीत तूस्त केल्ली . श्री . आफोंसेकाक भोवूच लज जाली . 
ताणे आपली चूक बऱ्या मनान मांदून घेतली . ताणे तांकां 

उभरीत वाखाणले . तांच्या उजळ गिन्यानाक मान दितां म्हणून 
सभेमाजार सांगले . 


हेर मुखेल उलोवपां 
STRIES 

S 
फ्रांसीश्क - बाबाक रोखडेच पुर्तुगालाच्या दर्या - पलतडच्या 
भागां वो वसणुकां समितीचे वांगडी म्हणून वेंचून काडले . 

बऱ्यांतले बरे उलोवपी म्हुण ते गाजले . तांचे उलोवप 
सदांच अभ्यास करुन जातालें . तांच्या आदाराक सदांच दाखले 
वो दोकुमेत आसताले . 


आंगोला - च्या काय बध्यांक सुटका मेळ्ली . भायर 
सल्ल्या उपरांत ताणी खून केल्लो देखून तांकां धल्लेले . तेन्ना 
अशें सुचयल्लें कि तांकां थेंच्या राजपाला हुकुमा खाल जिवेशी 
मारचे . हो विशय चर्चेक आयिल्लो . फ्रांसीश्क - बाब आनी हेर 
खासदारांनी मागले कि तांची परती मनसुबी करची . ताणी 
विचाल्लें कि जर मोसंबीच्या आनी हेर बंध्यांक दुसरे फावटी 
मनसुबी मागपाचो हक आसा , जाल्यार आंगोलकारांक तो 
कित्याक आसचो न्हय ? हे कर्तृप कायद्याभायर आसा म्हणपाचें 
ताणी स्पष्ट सांगलें . तांचे मत मांदून घेतले . आंगोलकारांक 
नीत मेळ्ळी . 


वसणुकां मंत्रालयाचे कचेरीत काम जायनासतना फायली 
वसांची वर्सी पडून उरताल्यो . १८६१ वसा मार्साचे तेरा तारकेर 

जाल्ले लोकसभेचे बसकेंत ही खबर आयली . हे विशीं फ्रां . लू . 
गोमिसांनी मंत्र्यांचे लक्ष ओडले . त्या फायलींक तश्यो पुरुन 
उरुंक दिवच्यो न्हय म्हणून ताणी मागले . 


गोंयांत आनी हेर वसणुकांनी जायत्यो मारामारी जाताल्यो . 
त्यो आडावपाक न्याय - सभेलागी पदवी नासली . तिचे मांडावळींत 
बदल करचो आनी तिका ती पदवी दिवची म्हणपाची ताणी 
मागणी केली . खुन्यांक फाव तितली कडक ख्यास्त मेळची आनी 
तेन्नाच सगळे शांत जातलें , अशें ताणी सांगलें . 


दुडवां - मांडावळीत सुधारणां करपाच्यो ताणी सुचोवण्यो 
केल्यो . तेन्ना गोयांत आनी हेर वसणुकांनी माँचो कर ( tax ) 
म्हणून आसतालो . मनीस मेलो म्हणटकूच ताचे विशीं कर 
फारीक करचो लागतालो . तो निष्ठूर कर काडून उडोवचो 
म्हणपाचें गोमिसांनी सरकारा लागी मागले . ते विशी आपले 
तिखतिखीत भाशेन ताणी अशें म्हळे : " सगळ्यांनी जाणा 
जावचें कि गोंयांत मेल्ले मनीसूय कर फारीक करतात . कर 
घेवप्याचो हात फोंडांत लेगित पावता . ' ताणी फुडे सांगलें कि 
गोंय वो त्याग मागनिा . आपले विशी आशिल्लो सरकारी 
कारभार थायर घालचो , ते नदरेन कितें तरी अदीक वावर 
करचो , अितलेच मागता . 

आनीक कर बसोवपाक सरकार येवजोतालो . तेन्ना लोक 
सभेची मान्यताय जाय पडटाली . ती सरकारान सभेघराकडन 

मागली . विरोधी पक्षाच्या वांगड्यांनी आपून ती दिवपाक कबूल 
आसात म्हुण सांगले . पुण त्या आदी अदमास - पत्राचेर भासा 
भास जांवची म्हणपाचो आग्रो धल्लो . अदमास - पत्र म्हळ्यार 
सरकाराच्या खर्चा आनी येणावळीचो हिशोब . तांतल्या दर - ओक 
माथाळ्या वा विशयाचेर तांकां उलोवपाचे आसलें . सरकाराक हे 
आवडले ना . राज चलोवपी हो सरकार फाटी सल्लो . सभा 
विर्गळावन उडयली . तेन्ना सगळ्या खासदारांनी आपल्या मत 
दारांक ओक उगती चीट बरोवन उजवाडायली . तांतूंत सभा 
विर्गळावपाची कारणां दिल्ली . तांतूत गोमिसांचीय निशाणी 
आशिल्ली . त्या भायर ताणी आपल्या मतदारांक खासा अक 
वेगळी चीट धाडिल्ली . 


त्याच वर्सा जुनाचे १७ - वेरचे बसकेंत ताणी मोठ्या 
प्रमाणांत भाग घेतलो . जायत्या विशयांचेर ताणी आपले मत 
मांडले . तांतले मोठे प्रकरण म्हळ्यार पुर्तुगालच्या विझेव शारांत 
जाल्ली वेंचणूक . ते वेचणुकेंत जायत्यो नाडकरण्यो जाल्यो . 


वसणुकां कारभार मंत्र्यां विशी ते कडक भाशेन उलयताले . 
मंत्र्यांचे नालायकपण ताणी तांच्या तोंडार मारचे आसलें . तांचे 
लागी पडून आशिल्ली कामां गोमिसांनी तांच्या नदरे मुखार 
हाडली . हांचेर रोखडे उपाय कित्याक घेनांत काय म्हुण ताणी 
खर्खस भाशेन विचाल्लें . गोमिसांनी फुडे म्हळे कि मंत्री जाल्ल्याक 
त्या मंत्र्यान अकूच काम केलां आनी ते म्हळ्यार राजपालाचो 
न्हेसपाचो पोशाग कसो आसचो , हे थारावपाचें . अशें आसून , 

मंत्र्यांनी वसणुकां कारभाराचेर विसर घाला , अशें गोमिसांनी 
सणसणीत सांगलें . 


वसणुकांचेर उलयतना ते आपल्या म्हान देसाचे व्हडपण 
गायताले . भौन भौन त्या देसाची व्हडवीक सभेमजार मांडटाले . 
ओके कडेन ताणी म्हळांः हांव बंदपणाचो दुसमान . म्हज्या 
भूयच्या ध्येय - तत्वां खातीर आनी परंपरे पासत हांव झुजतां . 
जरीय सामकी सकयली जाती - मांडांवळ मानली तरीय ह्या देसाचे 
पोन्न्या - जुनाट संवस्कृतायेन बंदेपण केन्ना मांदले ना . तांतले 
कायदे नेम ह्या खता पसून नितळ निर्मळ जावन आसात . 


पादरोआद आनी प्रोपागान्दा 


“ पादरोआदु " विशीं तांकां सदांच आपलेपण दिसतालें . 
तिच्या बरेपणा खातीर आनी हक्कां पासत ते सदांच वावुल्ले . 
' पादरोआदु " म्हळ्यार क्रिस्ती धर्म प्रसारा पासत अक संस्था . 
ती बीस्म आनी पाद्रींनी चलयल्ली संस्था . तिका आदी पुर्तुगेज 
सरकाराची दुडवांची आनी हेर मदत मेळटाली . हे संस्थेक 
अमकेच देस वाटून दिल्ले . ते चड करुन पुर्तुगेज राजवटकेतले 
वो तांच्या राखणे खाला आशिल्ले देस वो विभाग . हिचे उलट 
म्हळ्यार " प्रोपागान्दा फीदे ' ही संस्था . ही जाल्यार खासा पाप 
सायबांच्या प्रत्यक्ष देखरेखी खाला चलतली धर्म - प्रसार संस्था . 
पयली संस्था जर देसी , राष्ट्रीक संस्था आसली , तर दुसरी 
अंतरराष्टीक आनी देखून देसाभायली वो देसावेगळी संस्था 

जावन आसली . अक - ओक संस्थेक देस - गांव वाटून दिले . तरीय 
अकामेकांच्या जाग्यार अधिकार चलोंबक सोदतात म्हणून तांचे 
मदी झगडी - तंटे जाताले . हो वाद जडार पडलो जेन्ना चार 
गोंयकार पाद्रींक अिस्कुम्यांव वाचलो . तांकां अिगर्जेच्या गोपांतले 
भायरे अशे केले . 


प्रकरण सगळे थोड्या भितर अशेंः १८४४ वसांत गोंयां 
तोरीश नांवाचो आर्सेबीस्म - सायब नेमलो . ताका १८४ ९ वर्सा 
आपोवन व्हेलो . देखून गोंयचो धर्मप्रांत वो आर्कदियोसेज रीती 
उल्ली . अशें आसून पुर्तुगेज पाद्ररोदुचो अकूय बीस्म भारतांत 
ना जालो . देखून जायते पाद्री उमदेवार पवित्र ओर्दीचो संवस्कार 
घेनासतना उल्ले . हे परिस्थितींतल्यान वाट अशी काडली . 
माकावचो ( चीन ) पुर्तुगेज बीस्म - सायब बलायके कारणांक 
लागून येवरोपाक परततालो . घरा वच्चे वाटेक ताणें गोंयच्यान , 
मुंबयच्यान वच्चे पडटालें . वरीष्ट अिर्गेजच्या आधिकाऱ्यांनी फर्मायलें 
कि ताणें कोलोंबो ( श्रीलंका ) आनी मुंबय देवून त्या सुवातांचेर 
बिस्माचो वावर करचो . 


माकावच्या बिस्मान कोलोंबो येवून क्रीस्माचो पवित्र 
संवस्कार दिलो . उप्रांत मुंबय येवून माझगांचे ( आतांचे 
भायखला ) ग्लोरिया अिगर्जेत नवे पाद्रींक ओर्दीचो संवस्कार 
दिलो . तशेच गोंयच्या अधिकारा खाल आशिल्ल्या अिगजांनी 
क्रीस्म संवस्कार दिलो . 

' प्रोपागान्दा फिदे ' - चो धर्म - अधिकारी मुंबयंत आशिल्लो . 
ताचें नांव डॉ . हार्टमन . कोलोंबोंत आनी मुंबयंत बिस्मान केल्लें 
काम कायद्या - भायलें आसा , अशें हार्टमनान सांगलें . तशे सांगून 
ताणे पाप - सायबांक चीट धाडली . पाप - सायबांल्या कचेरीकडल्यान 
चीट आयली . तांतूत बिस्माची वागणूक सारकी ना म्हणून 
सांगिल्लें आनी चार गोंयकार पाद्रींक , तांच्या वांगडा गेल्ले म्हणून , 
अिस्कुम्यांव वाचिल्लो . 


हे ' प्रोपागान्दा ' - चे कर्तृप कायद्या भायर आसा म्हणून 
गोमिसांनी सभेमाजार उगते सांगून दिले . कित्याक काय म्हळ्यार 
ती शारां पुर्तुगेज पादरोआदा खाल आशिल्ली . तांकां हेर उलो 
वप्यांनी तेंको दिलो . हांच्या उलोवपांचेर आदारुन पुर्तुगालचे 
सवसदेन त्या पादींक देसाचे बरें - करपी म्हणून थाराव घेतलो 
आनी तांचे आड धाडिल्ली चीट नाकाल्ली . तरीय आसतना 
जन्ना नवो गोंयचो आर्सेबीस्म म्हणून आमोरौं पेस्सोआ गोंयां 
नेमलो आनी तो मुंबय गेलो तेन्ना त्या पाद्रीवेलो ताणे अिस्कुम्यांव 
काडलो ना . ही भोव खंतीची खबर जाली . 


आनीक उलोवपां 


फुडले लोकसभेचे बसकेंत फ्रांसीश्क - बाबांनी वसणुकांच्या 
अदमास - पत्राचेर कित्याक सभेत चर्चा जायना काय , 

ताणें 
विचाल्लें . ती जावपाकूच जाय म्हणून ताणी आग्रो केल्लो . 

१८६१-६२ काळाची लोकसभेची बसका सोंपली . तेन्ना 
राजांक हाडूंक वचपाची चाल आसली . तांकां हाडचे खातीर 
आनी तांचे सांगाती येवचे पासत अंक शिष्ट - मंडळ नेमताले . 
गोमिसांक त्या शिष्ट - मंडळाचे वांगडी नेमिल्ले . उप्रांत लोकसभा 
विर्गळावपांत आयिल्ली . नव्यो सर्व - वेंचणुको जाहीर जाल्ल्यो . 


नवी वेचणुक आनी वावर 
ह्या वेंचणुकांनी फ्रांसीश्क लुयीज गोमिश गोंयच्या साष्टी 
काणकोण वेचणुक - मांडांतल्यान परते वेंचून आयले . तशेच तांचे 
बरोबर तीसवाडी मांडांतल्यान जुझे पायश वेंचून आयले . हे 
दोग्य विरोधी पक्षाचे उमेदवार आशिल्ले , पुण गोंयच्या बारदेस 
वेंचणूक - मांडांतल्यान मात सरकारी उमेदवार जीखलो . तो 
म्हळ्यार जोकी द मेलु . बाब मेलो कसो नाडकां वरवीं जिवूक 
पावलो , हे गोमिसांनी १७ दाखले - पुरावे सभेघरांत मांडून 
दाखयलें . दर - ओका गांवां प्रमाणे नाडकर्त्यांच्यो खब्रो ते दीत 
गेले . ताणी निमाणेकडेन सभेत सणसणीत सांगणी केलीः बाब 
मेलु वेंचून आयला तो फकत सैनीकांच्या बळार न्हय लोकां 
मतांच्या आदारार . 


1 १८६२ - वसातल्या मासात लोकसभेची बसका जाली . 
दुडवां - कारभार आनी अदमास - पत्राचो अभ्यास करपी समिती , 
हांचे तांकां वांगडी केले . मणांचो कर गोंयां फारीक करतात तो 
काडून उडोंवचो म्हणून ताणी कायद्या - प्रस्ताव मांडिल्लो . तो 

तसो 


काडून उडोंवची 


म्हणून हे बसकेंत कायदो पास जालो . 


१८६२ वर्सातले बसकेंत गोमिसांनी साबार कायद्यां - प्रस्ताव 
मांडले . हांतलो ओक भोव म्हत्वाचो . लग्नाचेर कर आसतालो तो 
काडून उडोवपाचो आसलो . तो मागीर कायदो म्हणून पास 
जालो . ताचेर भासाभास जाताना , गोमिश विनोदी भाशेत सभे 
घराक सांगतालेः " हांव लग्न ना जाल्यान म्हाका तो कर लागू 
जायना . पुण हेरां म्हज्या भावांचे हांव येवजीतां आनी तो कर 
काडून 

उडोंवचो म्हुण मागतां . हे फुडें हांव काजार ( लग्न ) 
जालों जाल्यार लेगित म्हाका व्हडलो - सो फायदो जावपाचो ना . 
हांव गरीब लोकांचो फायदो पळेतां . ' 

तो कर कित्याक घालताले ? पोन्न्या गोंयच्या से काथे 
द्रालाची अक तो मोडून सकला पडिल्ली . ती बांदून हाडपाक 
खर्च करपाचो आसलो . ते खातीर अक नवो कर रचचो आनी 
तो काजार ( लग्न ) जातल्यांचेर घालचो , अशें सरकारान 
थारायल्लें . दर - अक दादलो मनीस जो काजार जावंक सोदता 
ताणे २७० रेयश ( तेन्नाचे नाणे ) , अितले दुडू फारीक करूंक 
जाय आसले . तो मागीर खंयच्याय गांवांतलो जांव वो पाद्र 
विगाराच्या वळखिचो वो न्हय आसू . उप्रांत गोंयची राजधानी 
पोन्न्या गोंयां थावन पणजे बदली जाल्ली . तेन्ना ती तो परती 
बांदपाची येवजण सोडून दिल्ली . आनी तिचेर सामकी विसर 
पडिल्ली . पुण तरीय आसतना तो कर वसूल करताले . ह्या 
गरजभायल्या कराक लागून चड करून गरीब वावराड्या लोकांक 

बरेच त्रास जाताले . कित्याक दुडवां खर्चा भायर , तो फारीक 
करपाक तांकां पणजे राजधानीक दोन तीन पावटी मारच्यो 
पडटाल्यो . अशें आसून तांचो दिसवडो वगडावन बसतालो आनी 
हो खर्च त्या भायर तांच्या माथ्यार पडटालो . 


हैं अितलें सभेघरांत गोमिसांनी आपल्या वांगड्यांक 
सांगलें . अिगर्ज - मातेचे कायदे आनी शिकोवण हे संबंदान ताणी 
आपल्या आदाराक फुडें मांडली . ह्या कराक लागून गोंयकारांचेर 
अन्याय जाता , ताणी म्हळे . हे गजालीचें जितें - जिवें चित्र वांग 
ड्यांच्या दोळ्यां मुखार घसघशीत आयलें . ताळयांच्या खळखळान 
तांचे मागणेक येवकार मेळ्ळो . 


तरी आसतना हो कायदो व्हेवारांत घालपाक आडखळी 
आयल्यो . गोंयचो विगार - जेराल वो मुखेल अिगर्जे - अधिकारी तो 
कायदो व्हेवारांत हाडिना जालो . तेन्ना १८६४ वसति गोमिसांनी 
नव्यान खतखतीत उतरांनी ही मागणी केली . 


१८६२ वर्साच्या नोव्हेंब्रांत जुझे अिश्तेवांव कुयेल्यु द 
मागाल्यांयिश , हे खांपे उलोवपी भायर पडले . ते गोमिसांचे 
लागशिल्ले अीष्ट आशिल्ले . तांच्या मानाक गोमिसांनी फ्रेंच 
( फ्रांसेज ) भाशेत अक लेख बरयल्लो . “ गाजेता द पुर्तुगाल ' ' - च्या 
विदेशी आंकांत तो लेख उजवाडाक आयिल्लो . ताका लागून तांची 
फांक भायल्या देसांक पावली . 


१८६३ वर्साच्या जानेराचे १० - वेर जाल्ले बसकेंत दुसरी 

मतां मेजली तेन्ना फ्रांसीश्क - बाबांची वेचणूक जाल्ली . तांकां 
वसणुकां कारभार समितीचे वांगडी वेंचून दिल्ले . राजां नांवान 
मुखेल भाशण जाल्लें . ताका जबाब दितना ताणीय वांटो घेतलो . 
तेन्ना ताणी अक तोलादीक उलोवप केलें . सरकाराच्या वायट 
कर्तुपां विशीं खर रीतीन उलोवन ताणी दूशण दिले . ब्रागा 
शारांत बंड्ड जालें . तांतल्या बडवाल्यां सैनीकांक ख्यास्त म्हणून 
आंगोलाकं धाडपाचे केल्ले . तांकां आंगोलाक धाडचे सुवातेर 
खंयच्याय आपल्याच गांवच्या भागांत धाडात म्हणून गोमिसांनी 
सुचयलें . कित्याक ते तेन्ना ध्यान - मन लावन आपल्या देसा खातीर 
वावुरतले , अशें तांचे मत आसलें . ही तांची सुचोवणी सगळ्यांक 
भोव बरी मानोवली . 


अिस्कुम्यांव पडलेल्या चार गोंयकार पाद्रींची खबर ताणी 
परती वयर काडली . तांकां अजून नीत मेळ्ळी ना म्हणून सरका 
राचेर घुरी घाली . सगळ्या फाटसार कल्पनांक आनी आडखळीक 
कुशीन काडटले म्हणून सरकारान भास दिल्ली . ती सरकारान 
कित्याक पाळूक ना काय म्हणून ताणी तोंड फोडून विचाल्लें . 

आपल्या आदाराक ताणी आलेशान्द्र येरकुलान , हांचे मत 
फुडें मांडले . ( आलेशान्द्र येरकुलान तेन्नाचो ओक व्हड बरोवपी , 
कवी आनी राजकरणी ) . ' प्रोपागान्दा'च्या करण्यांचेर खर निशेद 
पर्गटायलो . गोंयचो नवो बीस्म - सायब आमोरी पेस्सोआ मुंबय 
गेल्लो तेन्ना त्या चार गोंयकार पाद्री लागी तो उलयलो ना . ताणे 
तांचेवेलो अिस्कुम्यांव काडलो ना . हाका लागून तांकां आनी 

थेच्या क्रिस्तांवांक मोठी खंत जाल्ली . हाचेर सरकार फाव तो 
कडक उपाय कित्याक घेना , ताणी विचाल्लें . पुण सरकार तो 
प्रस्न घुस्पायतालो . गोमिसांच्या प्रयत्नांक फळ आयलें ना . 


मायाचे ९ - वेर त्याच वर्सा लोकसभेची बसका जाल्ली . 
साबारः कायद्या - प्रस्तावांचेर चर्चा जाताली तांतूंत ते उलयले . 
पणजे , मडगांव . म्हापश्यां , दामांव आनी दीवांत घराच्या मोलाचो 
दावो वांटो कर ( tax ) फारीक करचो पडटालो . हे अदमास 
पत्रांत वाल्ले आसलें . ह्या करा आड गोमिश उलयले . शक्तीवन्त 
मुद्दे मांडून तो कर ताणी अदमास - पत्रा वेलो भायर उडोवपा 
सारको केलो . 


तशेच " मोरगाद ' आनी ' कापेलश ' हांची भाटां 
बेसांची सांटोवणेची पद्धत ना करपाक कायद्यांवळ पास जाल्ली . 
ती पास करपाक गोमिसांचो मोठो वांटो लागलो . “ मोरगाद " 
म्हळ्यार घरांतलो व्हडलो म्हालगडो पूत . हे चालीक लागून 
थारावीक येरदराक , चड करुन हालगड्या पुताक , घराण्याच्या 
सगळ्या भाटां - बेंसाचो धनी करताले . ते भाट - बेंस हेरां पुतांक 
वो येरदेरांक वांटून दिवू नज आसलें . अशें केल्ल्यान दुसरे पूत 
वाऱ्यार पडटाले . 


कपेलां खाल भाटां - बेसांची अमकीच सांटोवणी अका 
केपलाच्या नांवार आसताली . तांची येणावळ मेळटा ती देवस्पणा 
च्या वावराक धालताले . 

परती वेचणूक 


मागीर नवे खासदार वेंचून काडपाचो वेळ पावलो . 
१८६३ - वतिले मार्साचे दुसरेरे राजान हुकुम काडलो . ताचे 
प्रमाणे पुर्तुगेज मुलखांत सर्व - वेचणुको घेवच्यो थारायलें . वेंचणुको 
जाल्यो फ्रांसीश्क लुयीज गोमिश साष्टी - काणकोण वेचणुक - मांडां 
तल्यान झुजा - मोडांतल्यान परते वेंचून आयले . तांचे आड 
गोंयच्या सरकारान खुबूच आडमेळी घातलेली . तांकां हारोंक्चे 
खातीर तरे - तरचे नाड - उपाय केल्ले . पुण ते फाळाक आयले 
नांत . ही खबर लिज्बोआक पावली . थैच्या खब्रपत्रांनी तांच्या 
बुद्धिची आनी सभावाची तूस्त केली . गोंयांत चल्लेल्या आडकां 
नाडकांची खर टीका केली . 


१८६४ वर्मांतल्या जानेरांत लोकसभेची बसका जाली . 
लोकसभा भल्ली म्हणून राजाक कळीत करपाचें आसलें . तशेंच 
सभापती आनी पालवी सभापती वेंचून काडपाक जाय आसले . 
त खातीर पांच वांगड्यांची वळेरी तयार करपाक जाय आसली . 
हे सगळं काम करपाक फ्रांसीश्क लुयीज गोमिसांक वेंचून 


काडिल्ले . 


फ्रांसीश्क - बाब त्या वेळच्या गोंयच्या राजपालांच्या बऱ्या 
करण्यांक वाखाणटाले . तरीय तांच्या चुकीचेर बडयो मारिनासतना 
राव नासले . देखीकः गोवेय नांवांचो पुर्तुगेज फौजीत अक तेनेन्त 
आसलो . तो आगबोटीन दिवाक वेतालो . वाटेक ताचेर घुरी पडली . 

ताचे वांगडा वेतल्या सैनकांनी सुरियो घेवून ताका मारपाचो 
यत्न केल्लो . तो अक व्हडे घेवून दाँत देवलो आनी अकसुरो 
ताणून मुंबय पावलो . थंय ताणे अिग्लेज सरकाराचो आसरो 
मागलो . 


थोड्याच दिसां उप्रांत ताका अक चीट आयली . मुंबयत 
आशिल्ल्या पुर्तुगेज पालवी - कोंसुलाची . गोंयच्या राजपालाचो 
हुकुम आशिल्लो . गोवेय तेनेन्तीन रोखड्या रोखडो गोंयां परतूंक 
जाय आसलो . गोवेयान तो हुकूम नाकाल्लो . ताणे सांगलें कि 
आपणाक मारपाचो यत्न आदी पसून चलतालो . गोंयां आसतना 
आपुण अका नेमाळ्याचो संपादपी आसलो . तेन्नाच्यान सरकारी 
दलाल आपल्या फाटौं लागिल्ले . ह्या कारास्थानांचें हें निमणे पावल 
जावन आसलें . देखून आपलो जीव साबाळपाक आपूण मुंबयत 
गवतलों . तोय जाल्यार अिग्लेज सरकाराच्या आसया खाल . 


लोकसभेत तांचो फुडलो वावर 


लोकसभेत ताणी अनेक बयो सुचोवण्यो फुडें हाडल्यो . 
मार्माचे तीसरेर आनी चोवथेर बसका जाल्ली . ह्या दिसांनी ताणी 
ओक म्हत्वाचो कायद्या - प्रस्ताव मांडलो . पणजे , मडगांव आनी 
म्हापश्यां मिस्तरांणींचे ( शिक्षीका ) पाग वाडोवपाचें केलें . तशेंच 
मुळाव्या साळांच्या शिकोवप्यांचे पाग वाडोवन घेतले . ही पागा 
( पगार ) वाड गोंयकार शिकोवप्यांक भोवूच फायध्याची जाली . 

धुमटी वो तंबाकूचो धंदो सगळो सरकाराच्या हातांत 
आसलो . हेरौनी तो धंदो करुंक जाय नासलो . हाका मक्तेदारी 
( monopoly ) म्हणटात . पुर्तुगेज सरकारा खाल चलतलो 
हो धंदो तांचे कडलो सोडोंवचो आनी खाजगी मनश्यांक दिवचो , 
असो कायद्या - प्रस्तावं लोकसभेत आयिल्लो . गोमिश ह्या प्रस्तावा 
आड उलयले . मुद्दे आनी आंखडे हातांत घेवून तो कायदो 
जाल्यार मोठ्या उद्योगदारांक कसो फायदयाक पडटलो , हे ताणी 
सांगलें . ल्हान धंदेकारांक म्हारग पडटलो आनी लोकांक त्रास 
नातले , अशेंय सांगलें . आदले राजा - कूवर गेले पुण हाका लागून 
नवे कूवर जल्माक येतले , ताणी म्हळे . फ्रांसाक जाल्ली खबर 
ताणी सभेमुखार मांडली . थंय कशी धुमटी सवाय जांवक ना , 
ताणी फुडे सांगलें . ताणी मागीर सणसणीत म्हळे : तो कायद्या 
प्रस्ताव गिरायकाक वायट , रोयतल्याक वायट , तयार करतल्याक 
वायट , तीजोरीक वायट आनी देसाक वायट . 

तांचे उलोवप सदांच गिन्यानान भल्लले आसतालें . ते 
वकिलाची थंड अिस्कुटावणी करताले . सभे - घराक मंत्रावन 
धरताले . गोंयच्या सत्तरी म्हालांतल्या जमीनी विशीं गजाल 
आयिल्ली . गोंयच्या फाझेदान सरकारी जमीन लांब काळाच्या 
भाड्यान वो आफ्रामेतान दिल्ली . ह्या कर्तुपाचेर वसणुकां समीतीन 
ओक रिपोर्ट वो वाको दिल्लो . ताचेर भासाभास जावची म्हणून 
फ्रांसीश्क - बाबांनी मागणी केली . 


The 


१८६४ वर्सातल्या माय म्हयन्यांत तो चर्चेक आयलो . 

गोमिसांनी चर्चेत वांटो घेतलो . गोंयच्या “ Junta da 
Fazenda " - ची कायद्या - भायरी कर्तुपां आनी चिकानां ताणी 
सभे मुखार मांडली . फाझेंदान गोंयच्या राजपालांक कायद्या 
भायर दुडू दिल्ले . भायल्यान सोयरे आयिल्ले तांचे खातीर 
हिस्पा - भायर खर्च केल्लो . राजपालान आपले सत्तेचो दुरुपयोग 
केल्लो . ही आनी हेर मांडिल्ली आंड - कर्तुपा मंत्र्यांनी खरी म्हणून 


मानून घेतली . 


गोमिसांनी सभेघराक सांगलें कि कोंद द तोरींश नोवश 
हाणे गोंयांत जायतो बरो वावर केला . तरीय ही ताची आड 
कर्तुपां सरकारान पळोवन घेवची . 


१८६४ वर्साच्या माया म्हयन्यांत ताणी लोकसभेत अक 
थाराव हाडलो . घर - भाट घाणांक दवरुन दुडू कारपचो कायदो 
आसलो . तो पुर्तुगालांत चलतालो . तो कायदो वसणुकांनीय लागू 
करचो म्हणून गोमिसांनी थाराव मांडलो . तो थाराव लोकसभेत 
पास जालो . उप्रांत लोकसभेन अक अभ्यास - समिती नेमली . 
तिचेर गोमिसांक वांगडी नेमले . वसणुकांची खास - परिस्थिती 
ध्यानांत दवरुन तो कायदो फाव ते बदल करुन ताणी तयार 
करचो आसलो . ते काम ताणी बेस बरे तरेन तडीक व्हेलें . 


१८६४-६५ वर्साच्या अदमास - पत्राचेर भासाभास चल 
ताली . कांय गरजे - भायलो खर्च थंय दाखयल्लो . हाचेर ताणी 
गुन्यांवकारी बोट दाखयलें . ती वळेरी काडपा - सारकी केली . 

बलायकी बिघडली 


ह्या वावरान भरिल्ल्या काळार फ्रांसीश्क लुयीज गोमिश 
हडड्याचे पिडक सांपडिल्ले . ते हरशीच घटमूठ कुडीचे नाशिल्ले . 
ताचे वेल्यान ते जायतें काम आपल्या आंगार घेताले . खूब 
अभ्यास करताले . वाचप बरोवप करताले . रातीक फकत दोन वो 
तीन वरां न्हीदताले . हेर सगळो आयतो वेळ ते पुस्तकां मदी 
सारताले . हाका लागून तांची बलायकी सामकी बिघडून गेल्ली . 
आनी ती चड वायटार पडिल्ली . बारीक जोर जाल्लो . 


जायतें वैजाचे वखद - विर्सद केले . पुण गूण आयलो ना . 
मागीर ते मादेयरा जुव्यांचेर वाऱ्याक म्हणून गेले . १८६४ वर्सा 
च्या ओतुंब्रांत ते थंय गेले आनी थंय विसव घेतल्या उप्रांत 
१८६५ वर्सातल्या माय म्हयन्यांत लिज्बोआक परतले . तांची 
बलायकी सुधारुन आयिल्ली . पुण हे पिडतले ते सामके उखल्ले 
नांत . तेन्नाचे “ Gazeta de Portugal " हे नेमाळें तांचे 
विशी खबरो दिता . मादेयराच्या बऱ्यांतल्या समाजांत चलून - भोवून 
ताणी गोड उगडास फाटी दवरिल्ले . 


परत लोकसभेत 


परते आयल्या उप्रांत ताणी पुर्तुगेज लोकसभेत रोखडेंच 
उलोवप केलें . आदीं - फुडे तयारी करूंक नाशिल्ली . तरीय तें 
उगडास - दवरपा - सारके उलोवप जालें . आपले पिडेची ताणी 

खबर केली . आपूण अितलो काळ सभेत ना जालों म्हणून शीण 
पर्गटायलो आनी अशें म्हळे : वायट येता तें मनश्याक निर्मळायता , 
जशी वाऱ्यान उमळ्ळेली ल्हारां धोपटितात त्या खडपांक धूवून 


काडटात . 


मागीर अक - अक पडून उरिल्लो प्रस्न ते हाताळूक लागले . 
पादरोआदो - चें केस्तांव थायर घालूक नासले . त्या चार 
अिस्कुम्यांव घाल्या पाद्रींची खबर करूंक नासली . राजाच्या 
उलोवपांत वसणुकांची खबर येवंक नाशिल्ली . हे खातीर ताणी 
सरकाराक धारेर धल्लो . 


उप्रांत ताणी सत्तरी म्हालाचे प्रकरण वयर काडले . थैची 
जमीन गोंयच्या सरकारान भायल्यांक दिल्ली . हे आदी सांगपांत 
आयलां . ती करणी कायद्या - भायली आसा म्हणपाचें , ताणी तोंड 
फोडून सांगलें . हाचे वयर सरकारान उपाय घेवचे , अशी सणस 
णीत सांगणी केली . 


सत्तरीचे वर्णन करतना अका खासदारान थेंच्या राण्यांक 
रानवटी म्हणिल्लें . ताका ताणी तोंड दिलें , आपुण थंय सुमार 
पांच वर्मा आशिल्लो , देखून आपुण चड जाणा , अशें गोमिसांनी 
म्हळे . ताणी आपलो अणभव सांगलोः राणे थंयचे जमनीचे धनी . 
ते आपल्या कैदयांक बरे भशेन वागयतात . तांचेर सरकारान 


अन्याय केला . 


2 ताणी फुडे अशे सांगले : “ जेन्ना त्या भागाक रानवटी 

म्हणून चितारपाक जाय , तेन्ना ते लोक रानवटी जातात . पुण 
जेन्ना ते लोक कोंद द तीरींश नोवश ( गोंयचो तेन्नाचो राजपाल ) 
हांच्या फावरार बरोवप करुन निशाण लायतात , तेन्ना ते सुधारिल्ले 
जातात , व्हय ? ' ताणी असल्या तिखट उतरांनी विचाल्लें . 


ताणी अजून फुडें सांगले कि ती जमीन मेजीनासतना 
विकली . तिच्यो शीमो थारायच्यो नांत . तिचे नीस बसयले नांत . 
१८५६ वर्सात काडिल्ल्या कायद्या खाल लांब मुदतीचे आक्रामेंत 
वो जमीन दिवपाक जायना . 


कोंदीची कुंपारपणां ( nepotism ) आनी कुस्केपणां 
भ्रष्टाचार ) ताणी सभेमुखार मांडली . तांच्या आदाराक सण 
सणीत पुरावे आसले . कोंदीन आपली सत्तरीची भाटां आपल्या 
नोकराक विकिल्ली . ताचें नांव ज्योर्ज द मेल . मेलान ती चड 
दुडवान आनीक कोणांक विकून उडयल्ली . कोंद सांगतालो ती 
भाटां व्हडलीं - शी फायद्याची न्हय . देखून ती भायल्यांक दिवन 
उडयल्ली . तशें जाल्यार ह्या मेल - सायबांक चड दुडवांची कशी 
मागणी आयली , गोमिसांनी विचाल्लें . 


१८६५ वर्साच्या जुलय म्हयन्यांत ओक बसका जाली . 
पारीस शारांत १८६७ वसांत व्हडलें संवसारीक प्रदर्शन जावपाचें 
आसलें . ताचे खातीर साबार वावर मांडपाचो आसलो . ती तयारी 
करचे खातीर अंक समिती नेमली . तांतूंत फ्रांसोश्क - बाबांक 
नेमिल्ले . तशेच पोर्तु शारांत जाल्ल्या उध्योगीक प्रदर्शना खातीर 

तांकां चिटणीस नेमिल्ले . 

कर बसोवपाचे मांडावळीर ताणी लोकसभेत उलयलें . 
सांचे उलोवप आंखड्यांनी आनी मुद्दयांनी भरिलें आसलें . कशे 
आनी कितले कर घालचे आनी वसूल करचे , हाचे वयर ताणी 
उलयलें . अिगरजांक , देवळांक आनी मस्जिदांक हांतली वाटांवची , 
अशें ताणी सुचयलें . 

त्याच म्हयन्याचे बसकेंत गोमिसांनी दोन महत्वाचे कायध्यां 
प्रस्ताव मांडले . गोंयच्या सरकारा खाल लांब मुदतीच्या भाड्यान 
दिल्ली जमीन आसली . तिका आफ्रांमेन्त म्हणटाले . त्या जमीनीचें 
भाडे उणे करपाचो , हो पयलो प्रस्ताव आसलो . 

रेंदर सूर काडटात त्या माडांचेर , माडा फाटल्यान तेन्नाच्या 
दोन आण्यांचो कर बसतालो . तो कर काडून उडोंवचो , असो 
ताणी प्रस्ताव मांडलो . ह्या दोनूय सुचोवण्यांचेर भासाभास जाली . 
आनी त्यो सुचोवण्यो मागीर कायदे म्हणून पास जाले . 

१८६६ वर्मांतल्या जानेराचे धावेर जाल्ले बसकेंत तांचे 
दुसरे म्हत्वाचे उलोवप जालें . गोंयां न्याय - सभेत फारीक करपाचे 
करांचे ताबेल ( यादी ) आसलें . तें सुधारुन हाडचे म्हणून ताणी 
सुचयलें . ती सुचोवणी लोकसभेन मानून घेतली . ते खातीर ओक 
तीन - वांगड्यांची समिती नेमली . तांतूंत गोमिसांक अक वांगडी 
नेमिल्ले . ते काम मागीर पूर्ण जालें . 


जानेराचे सतरावेर लोकसभेचे बसकेंत खबेपत्रांच्या मेकळेपणां 

विशी चर्चा जाताली . अक कायद्या - प्रस्ताव फुडें आयिल्लो . 
गोमिसांनी चर्चेत वांटो घेतलो . ताणी सुन्दर भाशेत खतखतीत 
उलोवप केलें . ताणी सांगलें कि खंयचोय सरकार बरो चलतलो 
जाल्यार पत्रकारांक मेकळीक आसूंक जाय . आपल्याक खरें 
दिसता आनी देसाच्या बऱ्याक पडटा तशें बरोवंक जाय . तें 
करपांत तांकां आडमेळी आसूंक फावो ना . TOTES 


जानेराचे २३ - वेर ओक कायद्या - प्रस्ताव मांडलो . तो 
गोमिसांनी हेरां खासदारां वांगडा मांडिल्लो . ताच्या प्रमाणे 
पणजेच्या लिसेवाक पयल्या पांवड्याचो दर्जा दिवपाक थारायल्लें . 
तो पास जालो . 


आफ्रिकेंतलें कोंगो राज्य बेलजीयन साम्राज्यांत आस्पाव 
ताले . राजकी सत्ता बेलजीयन सरकाराची आसली . तरी धर्मीक 
कारभारांत तें पुर्तुगेज पादरोआदोचे शीमे भितर पडटालें . 
शेजारच्या अंगोलाचो बीस्मसायब कोंगोंत धर्मीक अधिकार 
चलयतालो . पुण अक दिस पुर्तुगेज सरकाराक सांगनासतना तो 
देस वो राज्य पादरोआदोच्या ताब्यांतलो काडलो . हे करपाक 
पुर्तुगेज सरकाराची मान्यताय लागताली . ती घेतली ना . तो देस 
काडून पारीजाच्या पवित्र आत्म्याच्या संस्थे खाल दवरिल्लो . हे 
प्रोपागान्दाचे कर्तुप आसले . तेन्ना पुर्तुगेज लोकसभेत बरोच 
बोवाळ जालो . 


. 


हाचेर पुर्तुगेज सरकाराचे लक्ष ओडून लोकसभेत सुचोवणी 

फुडें आयली . ती खासदार लेवी मारिया जोर्दीव - हांची आसली . 
तिचेर हुनहुनीत भासाभास जाली . फ्रांसीश्क लुयीज गोमिसांनी 
हे भासाभाशेत वांटो घेतलो . प्रोपागान्दाच्या कर्तुपांची कडक 
टीका केली . १८५७ वर्सात पुर्तुगेज सरकार आनी पापसायबां 
च्या वातिकान , हांचे मदीं अक कबलात जाल्ली . ते कबलाती 
प्रमाणे , कितेंय करपाचे आसल्यार अकामेकाक सांगून , मानून 
घेवून करपाचें . ते कबलातीचेर ती संस्था आड वेता म्हणून तिका 
गोमिसांनी दूशण दिले . 

जुनाचे बारा - बेर साबार विशय फुडें आयले . तांतलो अंक 
म्हत्वाचो म्हळ्यार पाद्रींच्या पाग - मजुरीचो . गोंयचे आर्कदियोसजीत 
( धर्म - प्रांतांत ) वावुरपाक अवरोपी म्हळ्यार पुर्तुगेज पाद्री 
धाडटाले . तांकां मोठं पाग दिताले . गोंयच्या पाद्री परस तांकां 
भोवूच चड पाग मेळटालें . हो वेगळोचार वो भेदभाव ताणी 
सभेमाजार सरकारा तोंडार माल्लो . त्या गोऱ्या पाद्रींक कितें 
शिक्शण आसा तें सरकारान सभेत मांडचें , अशें मागले . अके 
वाटेन हे पाद्री सरकारी तिजोरेक म्हारग पडटात . दुसरे वाटेन 
पादरोआदाखातीर अितलो बरो मनलावन वावर करुनूय गोंयकारांक 
साप थोडे फारीक करतात , ताणी म्हळे . हो वेगळोचार ना करचो 
ताणी लजेन भल्लेल्या सभेघराक मागलें . 


FREE गोंयांत नवी न्याय माडावळ 


गोमिसांच्या वावराक लागून गोंय , दामांव , दीवांत नवी 

न्याय मांडावळ घालची थारायलें . वसणुकां मंत्र्यान हे विशी 
गोमिसांचे मत मागले . दामांवा खातीर ताणी ओक पयल्या 
पांवड्याची न्याय - सभा ( कोर्ट ) मागली . गोंयच्या नव्या . आनी 
पोन्न्या जिखेच्या भागांक अदीक न्याय - सभा मागल्यो . पोन्न्या 
जिवंत तीन पयल्या पांवड्याच्यो आनी तीन दुसऱ्या पांवड्याच्यो 
न्यायलय मान्य जाल्यो . नवे जिवंत लोक उणो आशिल्ल्यान चार 
दुसऱ्या पांवड्याच्यो न्याय - सभा सुचयल्यो . त्यो सगळ्यो सरका 
रान बसोवपाच्यो थारायलें . 


वेपारी कबलात 


पुर्तुगाल आनी फ़्रांसा मदी वेपार - धंध्याची ओक कबलाप्त 
जावपाची आसली . नामनेचे फ्रेंच ( फ्रांसेज ) अर्थशास्री मिशेल 
शेवालये आनी गोमिसां मदी पत्र - वेव्हार चलतालो . शेवाल्यरान 
गोमिसांक बरयल्लें कि पुर्तुगेज सोरो उत्तम आशिल्लो . त्या 
सोन्याच्या मोला विशीं आनी कर - अधिकारां संबंदान गूप्त खबर 
केल्ली . ही खबर करुन गोमिसांनी फ्रांसांत आशिल्ल्या पुर्तुगेज 
राजदुताक चीट बरयल्ली . ताचेर फावो ते उपाय घेवचे , है 
सुचयल्लें . राजदुताचे नांव काझायिश रिबेयरु . ह्या भितल्या पत्र 
वेव्हाराक लागून ती कबलात पुर्तुगेजां फावरार निशाण जाली . 
ही खबर पुर्तुगेज “ Comercio do Porto " खबेपत्राचर 
उजवाडाक आयिल्ली . गोमिसांची चीट हांतलो म्हत्वाचो दाखलो 
म्हणून रायबारी फायलींत घाल्लो . 

वसणुकां खातीर अक मंत्रालय आसलें . तांतूंत वसणुकांनी 
केल्लो वावर पळोवपा खातीर आनी बुद्ध दिवचे पासत अंक 
समिती आसली . ते समितीचे गोमिसांक १८६६ वर्मांतल्या 
नोव्हेंब्रांत वांगडी नेमले . गोंयां थावन पुर्तुगालाक तांदूळ आनी हेर 
माल येतालो . ताचेर कर बसतालो . तो कर पडना जावपाक ते 
झुजले . आपलो हेतू ताणी तडीक व्हेलो . 


शेतकामत , उद्योग आदी 


शेतकामत आनी उद्योगीक वावरा खातीर रीण दिवपाचे 
बेंक उगडपाचे आसले . तश्योच सहकारी संस्था स्थापन करच्यो 
आसल्यो . हे काम फुडें व्हरपाक सरकाराच्या भौशीक वावरा 
खात्याचेर सोंपयल्लें . त्या खात्याक अक आदर्श अशी कायध्यांवळ 
बरोवपाची आसली . ते पासत तीग जाणकारांची अक समिती 
नेमली . तांतूंत गोमिश आस्पावताले . फावो आशिल्ले हे नेमणुके 
विशी सगळ्या खबेपत्रांनी खोशी दाखयली . 


संवसाराच्या बऱ्या मनाच्या मनश्यांनी अकटांय येवून काम 
करचें म्हणून अक “ सवस्तकायेचो अकवट ' म्हुण घडोवन 
आयिल्लो . त्या अकेवटाचे ध्येय व्हड आनी श्रेष्ट आसले . देसां 
देसां मदीं अिष्टागत वाडोवपाक आनी दुसमानकाय पैस करपाक 
ती संस्था वावुरताली . सवस्तकाय आनी प्रगती , हांची भावना 
सगळ्याक पातळायताली . अवरोपाचे मोठे गिन्यानी तिचे वांगडी 
आसले . पुर्तुगालचे प्रतिनिधी गोमिश आसले . 

जेन्ना जेन्ना लोकसभेची बसका भरताली तेन्ना तेन्ना 
गोमिसांचो उगडास करताले . उगतावणी करपाच्या वेळार राजाक 
सांगात करपाक तांकां वांगडी नेमताले . वसणुकां समितीचेर ते 
तर वांगडी आसलेच . तेन्ना नागरीक कायदो वो कोदीगु सिविल 
वसणुकांक लागू करपाक ते वावुल्ले . ते ताणी सादले . मागीर 
तांकां हेर समितींचेर वांगडी नेमले . असली अक म्हत्वाची समिती 
म्हळ्यार वेपार - धंदो आनी कला , हे खातीर जावन आसली . 


शेतकामत आनी उद्योगीक वावराक रीण दिवपाचे बैंक 
थापचे आसले . हे खातीर कायद्या - प्रस्ताव फुडें आयिल्लो . ताचेर 
भासाभास जाताली . कायद्याच्या काय कलमां विशी काय वांग 
ड्यांनी दुबाव दाखयल्ले . हेरांनी बदल सुचयल्ले . ह्या कायद्या 
प्रस्तावाचे सांगणार गोमिश आशिल्ले . अशें आसून तांच्या दुबाव 
आनी सुचोवण्यांचेर गोमिसांनी उलयलें . अक ओक मुद्दो अिस्कु 
टावन ताणी आडखळी पैस केल्यो . आर्थिक विशयांत तांचो खोल 
अभ्यास घणघणीत दिसतालो . 


हेर संवसदीक वावर 


१८६७ वर्सातल्या आबिलाचे बसकेंत ताणी आनीक अंक 
म्हत्वाचो प्रस्न हाताळ्ळो . गोंयच्या अिगर्जानी पाद्र विगाराक 
फारीक करपाच्या चिपटी ( Fees ) विशी अक ताबेल आसलें . 

गरीब - दुर्बळ लोकाक अिल्लें म्हारग पडटालें . तें सभेघरांत 
मांडचे म्हणून ताणी मागले . वसणुकां समितीचो हे विशी अंक 

वाको वो रिपोर्ट आसलो . ते समितीचे चिटणीस गोमिश जावन 
आसले . ह्या नात्यान ताणी ह्या ताबेलांत काय बदल सुचयल्ले . ते 
वरवीं चिपटी उणी जाताली . तें ताबेल आनी तो वाको जुलयच्या 
२५ - वर सभेवरा मेजार मांडलो . तांच्यो सुचोवण्यो मांदून 
घेतिल्ल्यो . अशें करुन बालतीम , काजार ( लग्न ) आनी अिंतर्रा 
खातीर फारीक करपाच्यो चिपटी उण्यो केल्ल्यो . हे भाशेन गरीब 
लोकाक जायतो आदाव जाल्लो . लोकसभेन ह्यो सुचोवण्यो कायदो 


म्हणून पास केल्या . 


पारीस शारांत संवसारीक प्रदर्शन ( दाखोवण ) भरिल्लें . 
त्या निमतान फ्रासीश्क लुयीज गोमिश थंय गेले . तशीच ताणी 
लंडनांत भोंवडी करुन काडली . थंय तांकां भोवमानाचो येवकार 
फाव जालो , किल्याक तांची गिन्यानी बरोवपां सगळ्या येवरोपा 
च्या वळखिची जाल्ली . अवरोपी गिन्यान्यांचो ताणी लागशिल्लो 
सहवास आनी मान जोडलो . लंडनांत जोन स्टूयर्ट मिल , मा 
अिंग्लेज अर्थशास्त्र्यांगेर ते बिराडाक रावले . तांची अिष्ठागत 
बरीच घटमूठ जाली . पारीस शारांत तांकां लामार्तीन , हे व्हड 
कवी , बरोवपी आनी राजपुरुस मेळ्ळे . ताणी गोमिसांक मानादीक 
जेवण - मेजवानी भेटयली . फ्रेंच ( फ्रांसेज ) अर्थशास्त्र्यांनी मेळून 
तांचो सत्कार केलो . 


नवी वेचणूक - तांची हार 


१८६७ वर्मात मदल्या - काळाची वेचणुक जाली . पुण हे 

फावटी साष्टी - काणकोण वेचणुक - मांडांत गोमिसांक हार 
पडली . तरीय ते निशेलेनांत . आपली हार ताणी थंड शांत मनान 
सोसून घेतली . तांकां कुशीक उडयले खरे . पुण ताणी केल्या 
वावरा विशी वायट खब्रो जांवक लागल्यो . कांय लोक तांचो मान 
उबोवंक लागले . तांचो श्रेष्ठ वावर गोंयकार विसरिल्ले म्हणून 
सगळ्याक खब्रो पावल्यो . मंबयचे गोंयकार आनी पुर्तुगालचे 
गिन्यांनी लोक रागान उसळ्ळे . लिज्बोआच्या खबेपत्रांचेर तांची 
तोंड - भर तूस्त आयली . तांचे व्हडपण गायताली . तांकां पुर्तुगा 
लांतल्या अका वेचणुक - मांडांतल्यान वेंचून हाडचे म्हणून मागणी 
जाली . 


परते वेचून आयले 
पुण त्याच वर्मांतल्या सतेंब म्हयन्यांत सर्व - वेचणुको जाल्यो . 
तेन्ना आपलो थारायल्लो उमेदवार कुशीक दवरुन गोंयांतल्या 
बारदेजच्या वेचणुक - मांडांतल्यान तांकां वेंचून हाडले . तांचे 
खातीर सगळे पक्ष ओकटांय आयले . जात - काती - धर्माचो वेगळो 
चार करीनासतना तांकां वेंचून दिले . गोंयच्या सरकाराची यंत्रावळ 
तांचे आड हरशी आशिल्ली . तांचे उमेदवार - पत्र लेगित निमण्यां 
दिसांनी दिल्ले आसले . तरीय आसतना ते जिखून आयले . 
तांच्या प्रचारा खातीर दुडवांचो उणाव आयिल्लो . तेन्ना सगळे 
कडच्यान ल्हान ल्हान पैशे येताले . तांचे बरोबर काद वो 
निरोप येतालोः आमच्या बरें - करप्यांक फ्रां . लु . गोमिसांच्या बऱ्या 
खातीर हो आमी निमाणे फावटी अिंतराँचो कर फारीक करतांव . 

कित्याक ताणी त्या लोकाक ह्या निष्ठूर कराच्या चपक्यांतले 
वाटायल्ले . 


तांच्या वटेन अकूच गोंयचे खव्रपत्र झुजतालें . साष्टीच्या 
ओळ्ळे गांवांत उजवाडाक येतलें A India Portuguesa , 
पत्र . ताचो संपादपी तेन्ना डॉ . जुझे अिनास द लोयोला आसलो . तो 
उप्रांत तो नांवादीक " लोक पक्ष ' स्थापचो आसलो . गोमिसांनी 
देसा खातीर केल्लो वावर ताणी लोंका नदरे मुखार हाडलो . 
तांच्या अवरोपांतल्या किर्तीची आनी भोवमानाची लोकाक खबर 
सांगली . साष्टीच्या मतदारांनी तांचे सर्वे बेयमानपण केले , अशें 
सांगले . हे पासत कितले वायट जालें , ही खंत पर्गटायली . हे वरवीं 
ते बारदेसांत जिवूक पावले . 


थोडो काळ ते लोकसभे भायर उल्ले . नव्यान वेंचून 
आयल्या उप्रांत ते १८६८ वसातल्या आब्रिल म्हयन्यांत परते 
लोकसभेत भितर सल्ले . सभेत ' कोरम ' ( quorum ) थारा 
वपाक हेरां वांगड्यां सांगातान ताणी सुचोवण्यो मांडल्यो . कोरम 
म्हळ्यार बसका कायद्या - भितर जावधाक उण्यांत उणे अमकेच 
जाण वांगडी हाजीर आसूंक जाय . 


त्याच वर्साच्या माय म्हयन्यांत ते परते वसणुकां समितीचे 
वांगडी जाले . त्याच म्हयन्यांत जाल्ले बसकेंत ताणी चर्चेत वांटो 
घेतलो . पुर्तुगालान चीना लागी कबलात केल्ली . हे विशीं माका 
वच्या तेन्नाच्या राजपाला आनी पुर्तुगेज परराष्ट्र मंत्र्यां भितर पत्र 

वेव्हार जाल्लो . ही सगळी कागद - पत्रां सरकारान सभेघरांत 
मांडची , अशे ताणी मागले . तेन्ना परराष्ट्र कारभारा विशी भाशण 
केले . मागीर दर्या - कारभाराच्या समितीचे तांकां वांगडी नेमले . 
माया म्हयन्याचे १४ - वेर घसणुकां समितीचे तांकां चिटणीस केले . 

ह्या सुमाराक डॉ . आगोश्तीजु विसन्त लोवरेंस , हे व्हड 
गोंयकार रसायन - शास्री ( chemical scientist ) पुर्तुगा 
लांत वावुरताले . ते अवरोपी नामनेचे जाल्ले . नावीक दलाच्या 
( Navy ) दारुखान्यांतल्यान ( arsenal ) - जंय दारु - गुळो 
तयार जाता आनी सांटून उरता - गंधकी ( sulphur ) उदक 
येतालें . ताची वेवस्ता करपाक लोवरेंसांकडेन सरकारान करार 
( contract ) केल्लो . त्या कराराक लोकसभेची मान्यताय 
जाय आशिल्ली . ते तांचे मागणें गोमिसांनी हातांत घेतले . तें 
मायाचे २६ - वेर सभेघराच्या मेजाक धाडले . जुलयच्या आठवेर 
तें चर्चेक आयलें . गोमिश ते विशी अधिकारान उलयले . वांग 
ड्यांनी उबे केल्ले दुबाव आनी आडमेळी ताणी पैस केली . तो 
करार पास करुन घेतलो . 

फाटले वेचणुकेंत साष्टी - काणकोण वेचणुक - मांडांत गोमिसां 
चेर हार पडिल्ली . ते बारदेस - च्यान जिखून आयिल्ले . तांच्या 
जाग्यार साष्टींतल्यान गोंयचो प्रतिनिधी बेर्नाद - बाब फ्रासीक द 
कोश्ता जिखून आयिल्लो . दोगूय हे लोकसभेत आतां उलयताले . 
गोमिसांनी काजराचो ( लग्नाचो ) कर काडून उडोंवचो आनी 
सरकारी जमीनींचे भाडे उणे करचें , हे विशी तोलादीक उलोवप केलें . 

बलायकी परती बिघडली 


अशे फ्रांसीश्क लुयीज गोमिश म्हान वैभवाचे तेंगशेर 
पाविल्ले . तेन्ना ते नव्यान ते आदलेच पिडेक बळी पडले . बारीक 
जोर तांकां पोखरुन खातालो . तांचे अीष्ट सांचो जायतो परामर्श 
करताले . चड बावर करीनाका म्हणून तांकां शिटकायताले . तरीय 
आसताना ते विसव घेनाशिल्ले . खूब कामांत ताणी रीग घेतिल्ली . 
हो अितलो वावर तांकां थकून उडयतालो . ह्या भायर लिज्बोआक 
कुळकुळीत थंडी पडटाली . ती तांकां सामकी त्रास दिताली . 
वैजांचे उपाय तांकां पावना जाले . परत मादेयरा जुन्यांचे वारें 
घेवपाक तांकां बुद्द दिली . थेंचे वारें तांकां फाटले पावट बयक 
पडिल्ले . लोकसभेची बसका लागी पाविल्ली . देखून वचपाची 
तांची खोशी नाशिल्ली . पुण तांकां निमाणकेडेन वच्चेच पडले . 


केल्ली . 


१८६ ९ वर्साच्या जानेराक ते त्या जुव्याक वचपाक भायर 
सले . तन्ना सगळ्या लिज्बोआच्या खबेपत्रांनी तांचे विशी 
बरयल्लें . तांची 

तूस्त 
पुण तांची पिडा खुबच फुडे पाविल्ली . मादेयराचे वारें हे 
पावटीक तांकां व्हडले - शें बरें लागले ना . थंय ते चार म्हयन्यां 
अदीकच वेळ रावले . उप्रांत लिज्बोआक परतले . त्या जुनाच्या 
म्हयन्यांत लांची बलायकी चड बिघडली . वेल्यान तांकां भायर 
जांवक लागले . ताका लागून ते सामके अशक्त जाले . लिज्बो 
आचे बांतले बरे वैज तांच्या आदाराक आयले . पुण गूण 

आयलो ना . 


आपल्या अवघड आनी संकटाचे परिस्थितीची तांकां 
जाणविकाय मेळ्ळी . आपूण आतां चड वेळ वांच्चो ना , हे तर 
तांकां सामकें कळ्ळे . तेन्ना आपूण ह्या संवसारांतलो वच्चे पयलीं 
आपल्या गांव - घरा वेतलों आनी घरच्यांचो निमाणो निरोप घेतलों , 
अशें ताणी येवजीलें . अशें आसून आपले निमाणे पुस्तक ताणी 
जीव मारुन बरोवन काडले . ते १८६ ९ वर्सा सेतेंबाचे १७ - वेर तें 
ताणी सोंपोवन हाडले . तें “ मारकी द पोंबाल " -जीवित - कथा 
आशिल्लें . ते पुस्तक फ्रेंच ( फ्रांसेज ) भाशेत बरयल्लें . ताचेर 
आपली निमाणी नदर भोंवडावपाक लेगित ते पावलेनांत . 


१८६ ९ वर्साचे सेतेंद्राचे २५ - वेर गोंयां वचपाक भायर 
सरचे ताणी थारायलें . ते आदी सगळ्या अिष्टांचो आनी पक्षांचो 
निरोप घेवचो आसलो . ते आनीक परते येवचेनांत , हे तरी सग 
ळ्यांक उगते दिसतालें . सगळे खंतीभरीत जाल्ले . पुर्तुगालच्या 
सगळ्या खव्रपत्रां जानी नेमाळ्यांनी तांचे विशी बरयल्लें . ते पुर्तु 
गाल सोडून वेतात म्हणून दूख पर्गटायल्ली . " Diario de 
Noticias , " पुर्तुगालच्या ह्या मुखेल खबेपत्रांत तांची निमणी 
निरोप - घेवपी चीट उजवाडाक आयिल्ली . अके कडेन कळवळ्यां 
च्या उतरांनी गोमिश म्हणटातः " म्हजें खासदाराचें आनी 
बरोवप्याचें जीवित हांव अितल्यान सोपयतां . अवरोपांतली दुसरी 
गिरेस्तकाय हांव म्हजे वांगडा व्हरना बगर सगळ्यांनी म्हाका 
फाव केल्या मायेस्त - मोगाळ वागणुकेचो उगडास . ” तशेच ताणी 

वैजांचे उपकार आठयले . 


फ्रांसीश्क लुयीज गोमिश गांव - घरा परततात म्हणपाची 
खबर सगळ्याक पसरली . ती खबर गोंयां आनी मुंबय पावली . 
सगळो लोक उर्बन भालो . तांच्या म्हान वावराची ताणी खबर 
आयकल्ली . ते मर्णाचे तणीर पावल्यात म्हणून सगळ्यांक दूःख 
जाल्ली . तांकां व्हडलो येवकार दिवचो केल्लो . सगळ्याक तयारी 
चलताली . तीसवाडी , साष्टी , बारदेस आनी फोंडे म्हालांतले लोक 
तांच्या येवकारा खातीर दुडू पुंजायताले . मुंबय शारांतूय मोठ्या 
प्रमाणांत तयारी चलताली . 


तांचे मरण 


पुण जेन्ना हो सगळो दबाजो तांच्या खातीर तयार 
जातालो , तेन्ना अक दुखेस्त खबर आयली . ताणी आपलो श्रेष्ट 
आत्मो देवाचे सुवादीन केल्लो . तांचे प्रेत लेगित लोकांक रडचे 
खातीर मेळ्ळे ना ! त्या मेडिटे « न्यन दर्यांत ते आपल्याची शांत 
न्हीद न्हिदले . घरच्यां आनी अिष्टां पसून सामके वेगळायल्ले . त्या 
निमण्या खिणांत तांकां कोणाचीच भूजवण फावली ना . तांचो 
निमाणो सुस्कारो आनी संदेश गांव - घरा मेरेन पावोवपाक कोणूच 
मेळ्ळो ना . अितले उमळशिकेन आशेल्ली गांवच्या फोंडाची माती 
तांकां गावली ना . त्याच पोपसाक लागिल्ल्या बारीक जोरान 
तांकां पोखरुन खाले . 


ही दुखेस्त खबर सगळ्याक पावली . सगळे गोंय बुटबुटीत 

रडले . लोकां बऱ्या खातीर वावुरपी तांकां सासणाक सोडून गेल्ले . 
वैज , अर्थशास्री , साहित्तीक , पत्रकार आनी भाशणकार म्हणून 
ते फामाद जाल्ले . अितल्या व्हड गिन्यानाक ताणी वेंग माल्ली ! 
ते वरीष्ट वेगेन तांची शकत चोखली . तांचो जीव घेतलो . 


तांच्या निमाण्या खिणां विशी त्या तारवावेल्या अका पैणा 
यान खबर दिल्या . ते प्रमाणे फ्रां . लु . गोमिश सांजेच्या पांच 
वरांचेर , सेतेंबाचे ३० - वेर १८६ ९ भायर पडले . पेनीन्सुलर कंपनेच्या 
" मार्सेलया " नांवाच्या तारवार ते आसले . त्या तारवाक जिब्राल्टर 
सोडल्यार ३६ वरां जाल्ली . मॉल्टा वचपाचे वाटक आशिल्लें . 
मेडिटेर्रन्यन दर्यांतल्यान चलतालें . गोमिसां खातीर कसलेच 
उपाय - अिलाज करूंक पावलेनांत . देखून तांचे मरण अवचित 
आयलें . 


बाज्जेर पडिल्ले आसतना ताणी खय काल्द ( Soup ) 
मागलो . काल्द घेवन नौकर आयलो . तेन्ना ते ताका मेल्ले मेळ्ळे . 
तारवाच्या वैजान तांची तपासणी केली . तो मेरेन मेल्यार १ ( वरां 
पास जाल्ली . संवंयची मणांची धर्मीक प्रार्थना केली . उप्रांत तांचे 
प्रेत दाँत देवयलें , आपल्या गांव - घरचे मातयेक ते वेगोंवक 


मेळ्ळे ना . 


श्रदांजली 
तांचो दुखेस्त उगडास करुन सगळेकडेन बसका जांवक 
लागल्यो . पुर्तुगालचे लोकसभेचे ते वांगडी जावन आसले . तांचे 

विशी लोकसभेत १८७० वर्मांतले जानराचे पांचवेरचे बसकते 
अक थाराव आयलो . तो बाब बर्नार्द फ्रां . द कोश्त आनी काटुंश 
बेंत द सीत्व , ह्या वांगड्यांनी मांडिल्लो . गोमिसांचे अवचित मरण 
देसाका व्हड लुस्कानाचें जालें , अशें त्या थारावांत म्हणिल्लें . तो 
थाराव पास करुन लोकसभेन अकमतान व्हड दूःख पर्गटायलें . 

गोंयांत " Junta Geral de Distrito " हे गोंय 
चे विधान - सभेन आपलें दूःख पर्गटायलें . तशेच तीसवाडी , साष्टी , 
बारदेस आनी दामांवच्या नगरपालिकांनी आपली खंत सांगून 
थाराव पास केले . मुंबयत सरस्पती ( साहित्य ) अिष्टां संस्थेन 
ओक जाहीर - सभा घडोक्न हाडली . तातूंत उलोवपां जाली आनी 
दुखाभरीत कविता म्हणपांत आयल्यो . लिज्बोआ , गोंय , दामांव , 
मुंबंय आनी भारतांतल्या हेर जाग्यांचेर तांच्या मानाक जायत्यो 
सभा घेतल्यो . तांच्या आत्म्याक शांती मेळची देखून जायतीं 
पवित्र मिसां भेटयली . लिज्बोआच्या , गोंयच्या आनी मंबयच्या 
खबेपत्रांनी तांची तोखणाय - तूस्त केली . थोमाज रिबेयर , अिनो 
सेन्स द सील्व आनी लुसीयान कोर्देयर , हांचे सारकेल्या व्हड 
पुर्तुगेज बरोवप्यांनी तांचे विशी लेख बरयले . तांच्या वावराचेर 
अभ्यास बरयले . तांच्या उगडासाक मागीर अक जिवित - आका 
राचो पुतळो उबाल्लो . पणजे दर्यादगेर कांपालावेल्या अके बागीत 
तो आयज दिश्टी पडटा . 


3 


५२ 


डॉ . फ्रां . लु . गोमिश् 


गोमिसांची बरोवपां 


पुर्तुगालांत आसतना फ्रां . लु . गोमिश बरेच गाजले . 
तांची उलोवपां तशीच बरोवपां मोलादीक तशीच तोलादीक 
मानताले . खासदार म्हणून तर ते चड गाजलेच . ताणी मोलादीक 
पुस्तकांय बरोवन दवल्ल्यांत . त्या भायर पत्रकार , ह्या नात्यान 
जायतें बरोवप केलां . धीट सभावाचे पत्रकार म्हणून ते फामाद 
जाल्ले . त्या वेळचे कठीन आनी घुस्पागोंदळाचे प्रस्न ताणी 
हुशारकायेन हाताळ्ळे . मनश्यांचे मुळावे हक्क तांकां चढ म्हत्वाचे . 
तांचे खातीर ते धीरान झुजले . ते हक्क मागीर अकवटीत राष्ट्रांच्या 
( U.N.O. पत्रांत Charter ) वाल्ले . संवसारीक नागरीक असो 
मनीस घडोवन हाडपाक ते वावुल्ले . मेकळेपण , भावपण आनी 
अकसारकेपण , हांकां लागून ताणी जायतें बरोवप केले . 

पुर्तुगाला भायर अवरोप - भर ते नांवाजते जाले . चड करुन 
तांच्या अर्थीक विशयाचेर केल्ल्या बरोवपाक लागून . अिंग्लेज अर्थ 
शास्त्री मिल आनी फ्रेंच अर्थशास्त्री शेवालिये तांकां चड मानताले . 
तांची अर्थीक पुस्तकां फेंच ( फ्रांसेजीत ) भाशेत बरयल्या . ती भास 
तेन्ना अंतरराष्ट्रीक भास मानताले . वयल्या पांवड्याचे अर्थशास्री 
म्हणून गोमिसांक लेखूक पावले ते ह्या पुस्तकांच्या आदारार . 


कापसा विशी बरोवप 


१८६२ वसति फ्रां . लु . गोमिसांनी कापसा विशीं अक 

पुस्तक उजवाडायलें . ते ३४ पानांचे अक ल्हान पुस्तक आशिल्लें . 
arë aja " De la question du coton en Angle 
terre et dans les Possessions Portugaises de 
Lafrique occidental . " हे पुस्तक सुन्दर फ्रांसेज भाशेत 
बरयलां . तांतूंत कापसांच्या अर्थीक वेव्हारा संबंदान जायतें 
गिन्यान भल्लां . आंगोला सारकेलो व्हड देस तेन्ना पुर्तुगेज वसणूक 
आशिल्ली . तांतूत कापूस रोपवाची जायती पिकाळ जमीन 
आसली . हेर पुर्तुगेज वसणुकांनी तशीच बरी संध आसली . मा 
देसांच्या अर्थीक प्रस्नांवर गोमिश ह्या पुस्तकांत बरयतात . अवरोपी 
उद्योगकारांचे हे विशीं लक्ष ओडटात . 


सुधारिल्ल्या फ्रांसांत आनी अिंग्लंडांत ह्या पुस्तकाक बरो 
येवकार मेळ्ळो . साबार नेमाळ्यांनी ह्या पुस्तका विशी बरयलें . 
गोमिसांची वाखाण्णी केली . तांतले तांतूंत " La Presse " ह्या 
व्हडल्या नेमाळ्याचे संपादपी आसले . ते म्हळ्यार श्री . अलीयस 
रेनोल्ट . ताणी पुस्तकाची चिकित्साय केल्ली . अर्थशास्रांतल्या 
जायत्या काळख्या प्रस्नांचेर ताणी उजवाड घाला म्हणून सांगिल्लें . 
हेरांनीय तांच्या बरोवपाची तोखणाय केल्ली . पुर्तुगेज खनेपत्रां 
आनी नेमाळी तर तांकां माथ्यार घेवन नाचली . तांच्या अर्थ 
शास्त्रीक गिन्यानाक मान - भौमान फार जालो . 


ह्या पुस्तकाचो जयजयकार जाता म्हळ्यार त्याच वर्साच्या 
नोव्हेंब्रांत गोमिसांनी आनीक ओक अर्थीक विशयावैर पुस्तक 
काडले . तें पुर्तुगेजीत आशिल्लें . ताचें नांव “ A Liberdade 

da terra e a Economia Rural da India 
Portuguesa " ( जमनीची मेकळीक आनी गोंय , दामांव दीव 
च्या गांवांची अर्थीक मांडांवळ ) . ह्या पुस्तकाक सगळी मेळून 
१२५ पानां आसात . भाटां - बेंसां पयली कशी तयार जाली , हाचेर 
नियाळ केला . मागीर थंय कितें कितें रोयतात , कशे रोयतात , 
कितले तरेच्यो पीको काडटात , हाचेर विस्तारान बरयला . शेत , 
माड , नाल्ल , फोफळा माडयो , नाचणो , पाकळ , उडीद , मूग , 
चवळी , ह्या विशी ते बारीकसाणेची माहिती दितात . 


गोंयच्या फळ - फळावळीची हांतूत खबर दिल्या . गोरवां 
कुंकडां विशी ते सांगतात . सगळे तरेच्या पिकांचे आनी उत्पन्ना 
चे आंकडे लेगित ह्या पुस्तकांत दिल्ले आसात . गोंयचे कोंफ्रांरी 
संबंदान ताणी खबर केल्या . तांचे पुंजपिल्ले दुडू कितले आसात 
आनी वर्सावळीची तांची येणावळ कसले तरेची आनी कितली 
आसा ते सांगतात , तशेच कोंबेन्त , अिगर्जेची फाब्रिकां , सिमि 
नारीची भाटां , मोरगाद आनी कपेलां विशी आनी हेर जमीनी 
विशी खबर केल्या . आंकड्यांनी भरिल्ली माहिती दिल्या . 


अमक्याच मुदल दुडवांचे व्याज कितलें आसचें , हाचेरुय 
बी ते बरयतात . जमीन विकपाक तशी घेवपाक मेकळीक आसूंक 
जाय , हो मुद्दो ताणी ह्या पुस्तकांत मांडला . शेतकामत्याक रीण 
दिवपाची सोंपेपणां आसची म्हणून ताणी सुचयलां . निमाणेकडेन 
ते जमीनी विशी आपले मोलादीक विचार मांडटात . जमीनी 
मांडावळीत सुधारणा करपाक लेगित ते कांय कायद्यां - प्रस्ताव 

फुडें हाडटात . 


राजकी अर्थशास्त्र 


हेर विशयांतूय फ्रां . लु गोमिश जाणकार आसले . ताणी 
राजकी अर्थशास्त्राच्या मळार अक तोला - मोलाचे पुस्तक बरयलें . 
ते पुस्तक फ्रांसेज भाशेत आशिल्लें . तें १८६७ वर्सात पारीस 
शारांत उजवाडाक आयलें . ताचें नांव " Essai sur la 
theorie de L'economie Politique et des ses 
rapports avec la morale et le droit . " हाचो 
कोंकणीत अर्थ असो जाताः राजकी अर्थशास्त्राची मांडावळ , कायदो 
आनी नीत , हांचे लागी तिचो संबंद , ह्या विशयाचेर अक निबंद . 

हे पुस्तक भायर सरना फुडे , ताका व्हडलो , घणघणीत 
येवकार फाव जालो . अवरोपी गिन्यान्यांनी तांकां उखलून धल्ले . 
ह्या कठीन विशयाचेर हे भोब मोलादीक पुस्तक आसलें . तें सुन्दर 
भाशेन बरयल्लें . तें भोव पूर्ण आनी बरें बरयल्लें पुस्तक मानतात . 
पारीस शारांत अका उंचा पांवड्याच्या नेमाळ्यांत ताचे विशी 
मोठो लेख आयलो . त्या नेमाळ्याचे नांव " Journal des 
Economistes " ( अर्थशास्त्र्यांचे नेमानें ) ई . ला . फ्लरी 
ह्या नांवाजत्या फ्रांसेज अर्थशास्त्र्यांनी तो लेख बरयल्लो . ताणी 
उन त्या पुस्तकाची चिकित्साय केल्ली . निमाणेकडेन ताणी 
सांगिल्लें कि जर गोमिश फ्रांसेज लोकसभेत आशिल्ले जाल्यार , 
ह्या तांच्या वावराक लागून तांकां व्हड मानाचो जागो मेळपाचो . 

त्या पुस्तकाची फांक मोठी जाली . ते विशी सगळेकडेन 
लेख पर्गटून येताले . मिशेल शेवालीये , हे फ्रांसांतले व्हड अर्थ 
शास्री . तांकां तें पुस्तक भोवूच आक्डलें . तांचे तर ते लागशिल्ले 
अिष्ट्रय आसले . ताणी गोमिसांच्या वावराचे खरले मोल पटोवन 
लेख बरयलो . पारीसाचे राजकी अर्थशास्त्रचे संस्थेचे तांकां वांगडी 
करचे म्हणपाचो ते संस्थेत थाराव मांडलो . ही संस्था व्हड मान , 
प्रतिष्टायेची . संवसार - भर तिची कीर्त पातळ्ळेली . संवसारांतले 
मोठे - मोठे गिन्यानी आनी बरोवपी तिचे वांगडी आसले . शेवाली 
येरांचो थाराव ते संस्थेचे खासा आपयल्ले सभेत अकमतान पास 
जालो . गोमिश ते संस्थेचे वांगडी म्हणून वेंचून आयले . 


ही खबर पुर्तुगालांन भोव अनन्दान घेतली . सगळी खने 
पत्रां आनी नेमाळी तांकां वाखाणटाली . तांकां पुर्तुगालांतलो 
व्हडलो , खांपो गिन्यानी मानताली . त्या विशयांत ताकां लागतलो 
आतां पुर्तुगालांत तर कोणूच नाशिल्लो . तशे सगळ्याक नेमाळी 
आनी गिन्यांनी गाजयताले . 


मिशेल शेवालीये सांगतात कि फ्रां . लु . गोमिसांचे बरोवप 
मुळाक हात घालपी आसलें . अर्थशास्राच्या निवळ सिद्धांताचेर 
( pure theory ) उत्तर अवरोपांत लक्ष दिनासले खय . 
गोमिसांच्या ह्या पुस्तका उदेशी ही म्हत्वाची तूट आशिल्ली ती 
भरुन आयली . अशें अवरोपी गिन्यांनी म्हणटाले . तसोच तांचो 
रीणा विशी केल्लो अभ्यास त्या गिन्यान्यांक बेस बरें मानोवलो . 

नाताचे चड - शे सिद्धांत सैम्बाच्या अभ्यासांतल्यान तयार 
जाल्ले . अिंग्लेज अर्थशास्त्री , जोन स्टूअर्ट मिल , हाणी मूळ 
घाल्ल्या सिद्धांतां प्रमाणे ताचे मत आसलें . तरी तांच्या मांडपांत 
आनी मूळ विचारांत जायतें अंतर आसलें . अर्थीक कायदयांक 
मेकळेपणान वावरूंक दिवचें ; तांचे वाटेन आशिल्ल्यो सगळ्यो 
आडखळी काडून उडोंवच्यो ; जण अकल्याचो वावर करपाक 
लांब - रुंद क्षेत्र तयार जावचे अशी तांच्या अर्थीक सिद्धांतांची 
बुन्याद जावन आसली . 


गोमिसांचो नवो नीज - मुळावो अभ्यास म्हणटात तो अकूचः 
अर्थशास्राच्या निवळ सिद्धांताचो अभ्यास . हरशी अर्थीक विशयांत 
केल्ल्या तांच्या बरोवपांत , नीज - मुळावे अशें चडशे दिसना . तशें 
करपाकूय तांकां पुर्तुगालांत तेन्ना फाव तें वातावरण नाशिल्लें . 

. 
पुण तरीय आसतना ताणी साधलें तें व्हान - सान न्हय . अर्थीक 
विशयांत तांचें गिन्यान खोल आशिल्लें . भायल्यान घेतिल्ल्या मूळ 
सिद्धांतांक ताणी आपलें - शे मोलादीक वळन लायलें , 


राजकी अर्थशास्राच्या पुस्तकांत बरयतना तांची शैल 
आनी रीत नदरेत भर सारकी . त्या संबंदीत नीत आनी कायदया 
च्या आदारान ते बरयतात . अशें आसून तांच्या बरोवपाक घट 
मूट नीतीक तेंको मेळटा . आपले कर्तव्य 

मेकळीक आसप 
आनी अकसारकेपण , ह्या ध्येयांक ते खूब मानताले . तांच्या 
नीतीक मांडांवळीची ते ध्येय बुन्याद जावन आसात . 


करप , 

न गरीब - दुर्बळ लोकांचे सुधारप आनी उखल , सुधारणेची 
गडगडीत वाटचाल , राष्ट्रीक आनी अंतरराष्ट्रीक बरेपण घडोवन 
हाडूक जाय , अशे दिशेन ते वावुरताले . हे खातीर , तांकां दिस 
तालें , सगळ्यांक अकसारके हक्क मेळूक जाय . तेन्ना लोकांचे प्रस्न 
सोपेपणी सुटावे जातले . 


तांच्यो सगळ्यो अर्थीक येवजण्यो जरी वेव्हारीक नाशिल्ल्यो 
जाल्यार लेगित , तेन्ना चलतल्या अर्थीक विचारांतल्यान त्यो 
उपजल्ल्यो . तांतूंत ते फुडाराच्या हावेसांचे अ } क मांडटात . 
फुडार - पारखूपी कशे ताणी पुर्तुगालचे लोकसभेत अक फावट 
म्हणून दवल्लां : आदल्या क्रांती वरवीं म्हान आसले ते ल्हान जाले ; 
फुडाराच्या क्रांती उदेशी ल्हान आसात ते म्हान जातले . 


अर्थशास्रा विशी ताणी खूब बरयलें . " Applied eco 
nomics " वो वेव्हारांत घाल्ले अर्थशास्त्र , हाचेर ताणी भर 
दिवची आसली . रीण , भांडवल , आस्पत , मुदल आनी व्याज , ह्या 
विशयांचेर ते बारीकसाणन बरयतात . आकारवंत आनी निराकार 
आस्पतीच्या प्रस्नांचेर लेगित ताणी बरयलां . तांच्या ह्या बरोवपाक 
बर्नड शॉ सारकेल्या मोठ्या अिंग्लेज बरोवप्यांकडल्यान तूस्त 
फाव जाली . 


- आयच्या भारतीय अर्थशास्त्राचे तांकां बुन्याद - घालपी म्हणूं 
येता . आधुनीक काळांत तो मान - भौमान तांकांच फाव जाता . 
तांचे फाटी आयिल्ले भारतीय अर्थशास्त्री म्हळ्यार रानडे . रानडे 

भशेन ताणी अर्थीक प्रस्न राष्ट्रीक नदरेन पळोवचे . पुण दुडवां 
कारभार सिद्धांतांत ( theory ) ते रानडे परस खूब उत्तम 
आशिल्ले . 

vi 
भांडवल आनी उत्पन्ना विशीं गोमिसांची नदर फुडे पळो 
वपी आनी फुडार - पारखुपी आसली . गोमिसांची अर्थीक नदर 
गोंयचे पुरतीच नासली . ते अख्ख्या भारताक आपले अर्थीक 
फास्केंत घेताले आनी हिशोब मांडटाले . तांकां दादाभाय नाव 
रोजी , हांचे लागी सर करूं येता . तांचे भशेन ते वास्ताववादांत 
रोंबिल्ले अर्थशास्त्री आसले . 


गोमिसांनी राष्ट्रीक आस्पतीचें , देण्या - रीणाचें आनी 
आंकडेवारी आनी टक्केवारी फायद्याचें मेजप करुन हिशोब मांडला . 
ह्या वावराचेर आदारुन तांकां राष्ट्रवादी अर्थशास्त्री म्हणूं येता . 
आनी हे घडले ज्या काळार भारतांत अर्थशास्राचो अभ्यास 
अजून जाग्यार पडूंक नाशिल्लो . 

साहित्यीक बरोवप 


फ्रांसीश्क लुयीज गोमिश , हे भोव अस्कलीत गिन्यानाचे 
मनीस आसले . अर्थशास्त्रांत , गजकी आनी हेर विशयांत जाण 
कार आसले म्हणून आमी पळेलें . तांचें गिन्यान अितले विशाल 
आशिल्लें कि सरस्पतीच्या ( Literature ) देवळांत लेगित 
ताणी रीग घेतली . तांतूंतूय तांकां घणघणीत येस मेळ्ळे.या 

झा मळार तांचो पयलो यत्न जालो १८६३ वर्मांत . दोग 
ब्रिगेडियर हेरीकिश नांवाचे भाव आसले . ताणी भोवूच मोलादीक 
कामगिरी केल्ली . तांची वळख चड लोकाक जावची , हे गोमि 
सांक दिसले . तांचे विशी ताणी पुर्तुगेजीत अक जीवित - कथा 
बरयली . ती अितिहासीक नदरेन बरयल्या . ल्हानशें चाळीस - ओक 
पानांचे पुस्तक . पुण तरीय ल्हान - सान म्हत्वाचे न्हय . 

सरस्पतीच्या क्षेत्रांत तांचें अकूच उंचा पांवड्याचे पुस्तक 
आसा . ते म्हळ्यार अक कादंबरी . " Os Brahmanes " 
( बामण ) नांवाची . ताका ३१४ छापिली पानां आसात . ते 
पुर्तुगेजीत बरयला . ते पुस्तक १८६६ वसति लिज्बोआक 
उजवाडाक आयलें . 


ह्या काळार फ्रांसेज बरोवप्यांचो प्रभाव सगळ्याक पात 
कळेलो . आल्फोंस द लामार्तीन , वीतोर ऊग सारकेले हे व्हड 
बरोवपी आशिल्ले . पुर्तुगालांतूय ह्या बरोवप्यांची सांवळी पडटाली . 

पुर्तुगेज सरस्पतींत मोठे ग्रंथ रचून येताले . पुर्तुगेज कादंबरीक 
नवी बुन्याद पडटाली , नवें वळन येतालें . 


आलेशांद्र येऊलान सारकेलो पुर्तुगेज बरोवपी नवी अिति 
हासीक कादंबरी बरयतालो . कामील काश्तेल ब्रांकु ओंडावणेची 
( विकारी मोगाची ) कादंबरी बरयतालो . उदारमताचे वारें 
सरस्पतीच्याय आंगांत सुटिल्लें . “ Os Brahmanes " 
कादंबरी ह्या फावो त्या वेळार उजवाडाक आयली . ह्या आदी 
पुर्तुगालांत उदारमतवादाचो संदेश दिवपी कादंबरी उजवाडाक 
येवूक नाशिल्ली . 


फ्रां . ल . गोमिश ह्या वेळार ३७ वसांचे पिरायेचे आशिल्ले . 
भुरगेपणा पासून ते वाचप करुन आयिल्ले . पुर्तुगेज आनी फ्रांसेज 
कादंबरी ताणी वाचून काडिल्ल्यो . तांच्या कोवळ्या कल्पनेचेर 
तांचो खोल परीणाम जाल्लो . फ्रांसेज बरोवप्यांनी तांचेर चड छाप 
बसयल्लें . लामातीन आनी अग , हे तांचे चड आवडटे बरोवपी . 
तांच्या पुस्तकांनी तांकां देव , मनीस आनी सैम्ब फुलून दिसून 
आयिल्लें , देखून गोमिसांची पुस्तकां वाचतना त्या फ्रांसेज 
बरोवप्यांचे उगडास येता . 


सैम्बाची वर्णनां तर भोव सुन्दर - सोबीत जाल्यांत . मोगाची 
भावना चितारतना कितें तरी तांच्या बरोवपांत उणें उणें झळकून 
येता . बायल - मनशेचो ओंडावण्यो मोग - प्रेम ताणी केन्नाच अण 
भवलो ना , अशे दिसून येता . तांची मोगाची वर्णनां चड खोल 

गेल्ली दिसनांत . 


काळजाच्या आनी हेर भावनांच्या विशयांत तांच्या मनाचेर 
लामानाचो परीणाम दिसता . तांचे उदार मन अगां - कडल्यान 
आयिल्ल्या विचारांनी भूल्ला . ते जुलुमशाये आड झुजले . अनी 
तीचर ताणी कडक उपाय घेतले . फ्रांसेज क्रांतीचो खतखतो 
तांच्या मनाक धार आनी नेट फाव करतालो . ताचें पडबिंब तांचे 
कादंबरीत पळोवक मेळटा . 


" os Brahmanes " ही अक कादंबरी जावन आसा , 
हे खरे . पुण तिच्या बरोवपा फाटल्यान गोमिसांचो अक हेतू 
झळकता . तो म्हळ्यार उदारमताच्या तत्वांचो प्रसार करपाचो . ती 
तत्वां तांच्या मनांत सगळो वेळ घोळटाली . ती ताणी हे कादंबरी 
च्या रुपांत आमचे मुखार मांडल्यांत . जरी कादंबरी तांकां भोव 
बरी साधल्या तरीय ध्येयवादी म्हणून ते तांतल्यान चड उठून 
दिसतात . ताचे परस वयर समाज - सुधारपी म्हणून ते उबे जातात . 
तांचे मन क्रिस्तांवपणाच्या तत्वांनी रोंबून आयिल्लें . पुण तितल्या 
फास्के भितर ते उल्लें ना . ते विशाल जाल्लें . 


अवरोपी लोक , चड करुन अिग्लेज लोक हेरांक उणे 
लेखताले . कातीचो वेगळोचार करताले . हेरांक पिडटाले . ह्या 
भेदभावाचेर गोमिसांनी खोल विचार केल्लो . हे विशी ते रागीष्ट 
उमाळ्यान अके कडेन म्हणटात : " अशें म्हणटात कि क्रिस्ताचो 
कायदो अवरोपी संवस्कृतायेचेर राज्य चलयता . ही अक फट 

जावन आसा . खरे म्हळ्यार तो कायदो तिचे वयल्यावयरुच 
चकचकता पुण तिच्या अंतरात रीगना . ' जातीभेद आनी वर्णभेद , 
अके तरेचें चिड्डप आंनी अन्याय जावन आसा , अशें गोमिश् 


मानताले . 


कादंबरीत चित्रायल्या ती काणी मोव ओडलायणी आनी 
मंत्रावन धरपी . तिचो मूळ विशय हिन्दू कल्पनेतलें जाती मदलें 
झगडें न्हय . ते म्हळ्यार रंग वर्ण आनी संवस्कृतायां मदलें झूज . 
तांच्या चित्रावपावल्यान कांय मुखेल चिंतनां उबी रावतात . 
जाती - व्यवस्थेचे , समाजीक वेगळेपणाचे प्रतीक म्हळ्यार बामण . 
सगळी समाजीक अनीत आनी वेगळेचार म्हळ्यार बामणपण . 
तशेच सगळे राजकी चिड्डप आनी पिळणूक , हेय बामणपणूच . 


अके वटेन आसा भारतीय बामण . ताचे सावळेंत तेन्ना 
खंयचेच उणाक जातीचो मनीस पडूंक जायना . दुसरे वटेन 
आसा अवरोपी बामण . ताचे सावळेत खंयचोच भारतीय मनीस 
वचूंक फाव ना . देखून कादंबरीत ह्या दोन जिनसांच्या बामण 
पणाच्या तण्ठयाची खबर येता . तांचे मदीं झूज खेळटा , पेट्टा . 
गोरो आनी सांवळो , ह्या दोगांय बामणां मदीं तीड उबी जाता , 
उजो धूवता . तांतूंत गोमिसांचो उदारमतवाद कादंबरीत 
खोल रीगला . 


तांतूंत आपले खाशेले भूयचे ताणी सोबीत वर्णन केलां . 
तिची सैम्बीक सोबिताय चड करुन तांतूंत उठून रसरसून दिसता . 

गोमिसांची अळंकारीक भास तिका चडूच कांत दिता . अवरोपी 
भोंवतणींत आसले आसतनाय आपले मोगाळ भूयचेर ते माये 
मोगान दोळे लायतात . थंयची परमळीत राना , थंड - शितळ 
सोबीत कुळागरां , वड पिंपळ हातूंत दिसतात . माय म्हयन्यांतलें 
रुपयाळे चान्ने आनी पावसाळ्यांतली कुपां आनी जोगलावणेची 
काळखी रात , हे ओडलायणे देखाव आमकां पळोवक मेळटात . 
तांच्या शक्तीवंत लिखणेतल्यान ते देखाव चडूच जितेजिवे 
दिसतात . 


त्या अितल्या आदल्या काळार , हे कादंबरीत भारतीय 
स्वराज्याचो सुस्कारो सुटलेलो . ते अकेकडेन बरयतात : “ निपक्ष 
पाती मनश्यांक , जे मेकळीकेक मानतात आनी न्हय जातींक , 
भारत देस भारतीयांकूच मेळिल्लो जाय . ते सगळ्या जुलुम 
दारांक , मागीर तांकां नवाब म्हणात न्हय तर क्लायव म्हणात , 
सामके विटेतात . " 


sho 


गोमिसांचे हे कादंबरीत मनश्याच्या काळजांत उदेतले 
सगळे तरेकवार उमाळे वणून दाखयल्यात . सुखाचे खीण तशे 
दुखाचे व्येग तांतूंत चित्रायल्यात . पुण आपशींच - अशे नाट्य 
रुपान भायर रसरसून येवंक नांत . तांची चाल कांय सुवातार 
खुंटिल्ल्या भाशेन दिसता . सेनेका , ह्या लॅटीन बरोवप्याची तांच्या 
बरोवपाचेर सांवळी पडटा . ती म्हळ्यार जेन्ना ते ओंडावण्यो - मोग 
चित्रायतात , नीती फाटल्यान उबे जातात वो काडक सांगणी 
करतात . तांची बरोवपाची शैल चड करुन सोबीत आनी विण्याचे 

खेटिले भशन दिसता . 


हे कादंबरीक सगळे मेळून सतरा आवेस्वर आसात . कादं 
बरीतलो मुखेल - असो मनीस म्हळ्यार मगनोद नांवाचो ओक हिन्दू 
बामण . तो भारतांतल्या फैजाबाद शारांत जियेतालो . डेविस 
नांवाच्या ओका आयरीश ( आयरलेंडचो ) मनश्यागेर तो थंय 
जियेतालो . तो डेविसाचो विस्वाशी चाकर कसो काम करतालो . 
डेविस ताका आपलो अिष्ट म्हणपा अितलो मानतालो . 


अिंग्लंडाक सावन डेविसाले भाचे फैजबादांत येतात . 
तांच्यो मगनोदां लागी कांय चकमकी जातात . अका 
भाच्याल्या आगळीके उदेशी मगनोद आपली जात वगडावंक 
पावता . ही अक मारेकार घडणी चड करुन मगनोदच्या जिवितांत . 
हे घडणे भोंवतणी सगळी कादंबरी विणून हाडल्या , अका आवे 
स्वरा फाटल्यान दुसऱ्या आवेस्वराचेर वाचप्याचे लक्ष मंत्रावन 


धरता . 


कादंबरीतली हेर मनशां म्हळ्यार डेविसाले भाचे , रुबेर्त , 
रिकार्द आनी पाद्री फ्रांसीइक ; मगनोदाली भुरगी , तांच्या नव्यां 
नांवांनी , अमीलया आनी थोमाज आनी हेलेन , रुबेर्ताची धूव . 
अके वटेन आसा रुबेत जाणे मगनोदाचेर आगळीक केल्ली आनी 
ताका अदृष्टाक घाल्लो . रुबेर्त उप्रांत वायटाक पावता . आपल्या 
वायट कर्तुपांचे चडफडे भोगूक पावता . दुसरे वटेन आसा तो 
बामण , मगनोद . मगनोदाली बायल गळोव घेवन जीव दिता . 

कित्याक काय म्हळ्यार आपलो घोव अदृष्टाक सांपडलो , देखून . 
मगनोदाक उप्रांत आनीक कसलीच खोशी उरना पुण फकत 
रुबेर्ताची सूड घेवपाची . हाका लागून मंगनोद आपली आडकां 
नाडकां चलयत आसता . लांबदीक धा वर्साच्या काळांत तो दी 
कारस्थानां फुडें चलयता . ह्या सगळ्या लीपचोरयां चलयल्ल्या 
घडामोडींचेर कादंबरीची काणी पोसता , फुलून येता . 


हेरां मनशां हे कादंबरीत दिसतात , वावुरतात . तांतले 
तांतूंत पाद्री फ्रांसीश्क . तो आपल्या बऱ्या - भल्या आनी देवस्पणी 
आत्म्याचो मनीस म्हणून दिसता . तशीच थोमाज , जो मगनोदालो 
पूत , आनी हेलेन , रुबेर्ताली धूव दिसतात मोगयां कशी . तशीच 
मोगयां म्हणून दिसतात अमीलया , मगनोदाली धूव आनी रिकार्द , 
रुबर्तालो धाकलो भाव . पयल्या दोगां भितर थीर नीज तसो 
सुगुणी मोग दिसता . पुण दुसरे जोडिये मदीं गर्वान भरिरुले 
गोरेपण अमीलयाची वाट लायता , हे कादंबरीत गोमिश् आपल्यो 
कल्पना , मतां आनी सुचोवण्यो उदार हातान भरशीतात . तांकां हे 
कादंबरी वरवीं आपलो खतखत्याचो संदेश सांगपाचो आसता . तो 
ताण पूर्णपणी सांगला . तांची ही अकूच कादंबरी आशिल्ल्यान 
जाता तितलें तांतूंत भरुन घालचे , हे ताणी सादले . 


मारकेज द पोंबाल 


" Le Marquis de Pombal - Esquisse de 
sa vie publique , " हो गोमिसांचो निमाणो वावर . तें 

पुस्तक फ्रांसेज भाशेत बरयल्लें . ताचो अर्थ म्हळ्यार मारकेज द 
पोंबाल , हांच्या भोवशीक जीविताचें चरित्र . पोंबाल , हो व्हड 
राजपुरुस जावन गेलो . ताणे पुर्तुगालाचें नांव अवरोपी देसां मदी 
बरेच वयर काडले . पुण ताणे तशें करपाक जायते कडक उपाय 
घेतले खरे . हे कांय लोकाक मानोवलें ना . ते तांची गरजभायर 
टिका करताले . 


गोमिसांनी हे पुस्तक अितिहासकाराचे नदरेन बरयलां . 
खऱ्या सत्राची चूड घेवन सोदतल्याचे पोटतिडकीन ते बरयलां . 
तो तांचो चड तोला - मोलाचो वावर . तांचे उंच तत्वगिन्यानी 
चिंतप आनी भष्ट्रंक नाशिल्ली नीत ह्या वावरांत घसघशीत दिसता . 


अके वटेन मारकेज द पोंबालांचे काम के व्हड जावन 
गले म्हणून तांकां तोखेताले . दुसरे क्टेन तांच्या उगडासाचेर 
नश्टें रेबें शेवटिताले . ह्यो दोनूय बाजू गोमिसांनी नियाळळ्यो . ते 
खंयचेच अके वटेने ओडले नांत . आपल्याच खाश्या सोदलावपी 
नदरेन ताणी वाट धल्ली . आकिंवांनी आनी कचेऱ्यांनी ताणी 
पोबालां विशी कागद - पत्रां सोदून काडली . ते मूळ पुरावे घेवन 
ताणी पोंबालांच्या जीविताचेर नवो , घसघशीत उजवाड घालो . 
देखून तांचो वावर भोव मोलादीक जाला . 


मा पुस्तकाची कीर्त सगळ्या अवरोपाक पातळळी . फ्रांसेज 
अर्थशास्त्री शेवालिये , हाणी ताचे विशीं बरयलें . तो तांचो अभ्यास 
फ्रांसेज नीतीक आनी राजकी शास्त्र अकादमी मुखार मांडून 

आयलो . ताची वाखाण्णी जाली . तेन्नाचे फांकीवंत पुर्तुगेज 
बरोवपी आनी टीकाकार , फिदेलीन द फिगेयरेद आनी लूसयु द 
आझवेद हाणी गोमिसांच्या पुस्तकाक बऱ्यांतलें बरें म्हळां . 

मारकेज द पोंबाल म्हळ्यार कोण , हो प्रस्न तुमकां पडट 
लोच ! ताचे खरें नांव सेबाश्तीयांव जुझे द कारवाल्यु ई मेल . 
ओक सादो मनीस म्हणून ताणे जिविताक सुरवात केली . अका 
हुद्दयार थावन दुसऱ्या हुद्दयार चडून तो कोन्द , हे सरदारी पद 
वेर पावलो . आमच्या भारतांत आमी तांकां जाहगिरदार म्हणूं . 
ताच्या उप्रांत तो तरीय वयर सल्लो आनी मारकेज ही पदवी 
जोडली . तांकां पोंबालचे मारकेज वो मारकेज द पोंबाल म्हणून 
वळखतात , पोंबाल नांवान ते भोव गाजले . 


तांचे सारकेले कर्तृत्वदशी फुडारी पुर्तुगालाक केन्नाच त्या 
आदी मेळूक नाशिल्ले . ते पुर्तुगालचे प्रधान मंत्री जाल्ले . तेन्ना 
ते भोवूच शक्तीवंत जाल्ले . लोखणा सारक्या हातांनी ताणी 
पुर्तुगेज राजकारभारांत म्हत्वाचे बदल घडोवन हाडले . फौजी 
कारभारांत बदल , शिक्शणांत बदल , नवे नदरेच्यो उपाय - येव 
जण्यो , नवे आगळीकेचे भायले धोरण आनी कडक शीस्त आनी 
सुटसुटीत राजकारभारी चाली , हे सगळे ताणी करुन घेतले . 
अशें करुन ताणी देसाच्या जिवितांत नवी रसरशति शक्त वोतली . 
पुर्तुगाल त्या आदी हेर अवरोपी देसां परस फाटी आसलो . ताणी 
पुर्तुगालाक नव्या आधुनीक देसाच्या पांवड्यार हाडलो . पुर्तुगालचे 
नांव हेरां देसां मदीं परत मानादीक जावपा सारकें केलें . 

ताणी उदार धोरण आखलें . तांच्या करण्यां वरवीं पुर्तुगालांत 
उदारमतवादाक जमीन तयार जाली . 


पोंबालांचो वावर पोटतिडकीन आनी थांबनासतना जातालो . 
ते रातीचे दीस करताले . तांच्या कितल्याश्याच हाल - चालीं मदी 
तांच्यो दोन करण्यो भोवूच गाजल्यो . तांची हुश्यारकाय ह्या दोन 
करण्यां वरवीं तेंगशेर झगझगली . अक म्हळ्यार लिज्बोआ शारांत 
जाल्लो धर्नीकांप आनी दुसरी म्हळ्यार शक्तीवंत क्रिस्ताव पाद्रींची 
जेझुयीत ओर्दी आड ताणी मांडिल्लें यशस्वी झूज . 


अवचित अंक दिस लिज्बोआ शार सगळेच घडघडान 
हाल्लें , कोसळे . थोड्याच खीणां भितर मोडून पाड घट्टन जालें . 
तेन्ना पोंबाल घाबरुन पडले नांत . सैम्ब , अजाणपण , राग - द्वेस , 
भूक , पिडा आनी मर्ण सगळ्याक दिसता ते ते नियाळटात . 
रोखडेच ह्या प्रस्नांक फुडो करपाक ते उपाय घेतात . सगळे 
ताब्यांत हाडटात . शार परतें बांदून हाडपाचे काम आपल्या 
हातांत घेतात . आनी तांच्या देखरेखी खाल पोन्न्या आनी बुरश्या 
लिज्बोआच्या पूड - मातयेतल्यान नवें आनी भोव सोबीत शार उबें 
जाता . तेन्नाच्यान पोंबालाक नवी पदवी चडटा . ते मंत्री आसले 
ते सर्व - पदवेदार जातात . 


पोंबालांच्या काळार जेझुयीत पाद्रींची सत्ता मोठ्यार 
पाविल्ली . तांकां लागतलो कोणूच नाशिल्लो . राजा पातशायांक 
ते हालयताले , आपलें आयकुपा सारके करताले . तांचे लागी 

व्हडलें , आकांताचें म्हालवज , भाटां - बेंसां सांटून आयिल्ली . तांचेर 
पोंबालांची नदर गेली . पोंबाल देसभक्त आसले . तरीय वान्सन 
भरिल्ले . तांच्यानी तें ' पळोव नज जालें . तांच्या सुधारणेचे वटेन 
ती आडवळ तांकां दिसूक लागली . ते सतत तांचे आड वावुल्ले . 
राजाचे पदवे आड येतल्या वो तिका धिलायतल्या खंयच्याय घड 
णुकेंत तांकां जेझुयीतांचे बोट दिसतालें . गजाक फारान मारपाचो 
यत्न जाल्लो . हे नीब धरुन ताणी जेझुयीतांचेर आरोप घालो आनी 
तांकां धांवडायले . तांकां देसाभायरे केले . 


गोमिश पोंबालांच्या जीवितांतले देख - दिणे धडे आमच्या 
मुखार मांडटात . नीतीक , अर्थीक आनी राजकी स्वरुपाचे ते धडे 
जावन आसात . आपल्या देसाच्या राजकारभारांत , जांव खासा 
पुर्तुगालांत , जांव वसणुकांनी अकसारकेपण हाडपांत ते भोवूच 
वावुल्ले . हे तांचे उदार आनी बऱ्या मनाचे धोरण गोमिश् 
उखळून धरतात . 


पोंबालांच्या अर्थीक उपाय - येवजण्यांची बारीकसाणेन 
चिकित्साय करतात . गोमिश् कांय कडेन तांची टीका करतात . 
अवरोपांत चल्लेल्या अर्थीक मांडावळीची ते कुड्डो पाटलाव करताले 
म्हणून बोट दाखयतात . तरीय आसतना , तांची उणीवां आनी 
बो करण्यो नियाळ्यो जाल्यार , पोंबालांचे मोटेपण उठून 
दिसून येता . तांचो वावर व्हड तोला - मोलाचो असो आशिल्लो , 
हैं उकतें दिसता . 

अभिमानी भारतीय 


डॉ . फ्रां . लु . गोमिश पुर्तुगालांत सगळी मेळून आठ वर्सी 
रावल . अितल्या थोड्या काळांत ताणी केल्लो वावर सामान्य 
भायलो जावन आसा . तदश्या काळांत आख्ख्या गिन्यानी अव 
रोपाचे ते मन जिखले . तांच्या वावराखातीर अवरोपाकडच्यान 
तांची तोखणाय जाली . ते भोंवतणींत ते पयले अनवळखे आसले . 
पुण उप्रांत ताणी तिचो मान - भोवमान जोडलो . दांतूंत मागीर 
ते हुस्क्या - मेकळे वावलंक लागले . ते भोंवतणीचे गिन्यानी तांकां 
आपलेच मानताले . 


तरीय आसतना आपलें खाशेलें संवस्कृतीक दायज ते 
विसल्ले नांत . तें अवरोपा मुखार संद येता तशी ते भौन भौन 
मांडटाले . तांच्या उदेशी अवरोपाक भारतीय उत्तम पुरुशाचो 
दिस्टावो फावतालो . 


फ्रां . लु . गोमिश , हे हाडा - मासाचे गोंयकार जावन आसले . 
तांच्या काळार गोंय , हो वेगळो प्रदेस आसलो . पुर्तुगालाच्या 
राजवटके खाला स्वतंत्र राज्य आसले . भारतालागीं राजकी संबंद 
नाशिल्ले . तरीय गोंय भारतीय संवस्कृतायचो अक वेगळो तरी 
अखंड भाग जावन आसा , हे गोमिसांनी व खल्लें . अशें आसून 
जरी ते त्या विशाल भारता भायर आसले तरी ते संवस्कृतायेक 
आपलीच मानताले . तांचे हळवें काळीज भारताच्या मोगान आनी 
अभिमानान फुलतालें . 

किर्तीवन्त फ्रांसेज कवी , अितिहासकार आनी राजपुरुस 
लामार्तीन , हांकां गोमिसांनी अक चीट बरयल्ली . ती जानेराचे 
पांच तारखेर , १८६१ वर्सा लिज्बोआक सावन फ्रांसेज भाशेत बर 
यल्ली ते चिटीक भोवूच नांवलौकीक मेळ्ळे . तांच्या देसभक्तीची 
आनी राष्ट्रीक अभिमानाची ती तेजवंत गवाय दिता . तिची फ्रांसेज 
भास सोबीत आनी अलंकारीक आसा . तांतल्यान गोमिसांची 
कवी - कल्पनेची शैल झगझगीत दिसता . ती हांगा कोंकणी 
उतरावणेत दिल्याः 

" हांव जल्मलों भारतांत , जो देस काव्याचे , 
तत्वगिन्यानाचें आनी अितिहासाचे पाळणे जावन गेले . 
तो देस आयज तांची समाधी जावन आसा . 


" हांव हे त्या वंशांतलो , जाणे महाभारत रचलो 
आनी सत्रंज ( बुद्धि - बळा खेळ ) सोदून काढलो - दोन 
वावर जांच्यांत कितें तरी सासणाचें आनी अनंताचें 
आस्पावता . पुण हैं राष्ट्र , जाणे आपले कवितेतल्यान 
कायदयांवळ केली आनी खेळांतल्यान राजकारण घड 
यलें , तें आतां जितें जिवें उल्लें ना . 

" ताच्यांत अिल्लो जीव उल्ला , आपल्याच गांव 
घरा कैदी , आपल्याच खाशेल्या पिकाळपणा वरवीं 
खशेल्लें आनी आपल्याच परजळीत वैभवाच्या झगझगा 
मदी गिराणी काळखात पडलेलें . आपल्या पांजऱ्याच्या 

वारावांचेर फडफडून ह्या सुकण्यान आपले पाकटे शेण 
यल्या , जांच्या बळार तें अका काळार हिमालया पर्वता 
तेंगशे वैर उडून सरताले . आपल्या काडून उडयल्ल्या 
मेकळेपणाचें आनी पळून गेल्ल्या उजवाडाचे दूःख रडून , 
हो कोगूळ आपले गीत विसल्ला , ज्या गिताचे सूर अका 
काळार सर्गार पडसादताले . 


" हांव भारता पासत मेकळीक आनी 
उजवाड मागतां " 


वयर दिला तो ते चिटीचो चड - सो भाग जावन आसा . ती 
चीट गोमिसांच्या अिष्टान , अिज्नेर - आर्कितेक्त आविला - बाबान 
व्हेल्ली . आविलान सांगला ते प्रमाणे , ती चीट वाचीना फुडे 
लामार्तीनाचो गळो उमाळ्यान भरुन आयलो . चीट वाचून 
सोंपल्या उप्रांत तांचे दोळे दुकांनी भल्ले . आनी ते खोश्शेन 
उदगाल्ले : “ भोव सोबीत ! .... चड सुन्दर ! .... अकदम 
सुन्दर 

! .... मन - भुलायणी ! मन - भुलायणी ! मन भुलायणी ! .... 
तुमचो अिष्ट खऱ्यानींच अंक गिन्यानाचो शिंसो .. तांची पिराय 
कितली ? तांकां पळोवक हांव खूब आशेलां . " 


ती तांची खोशी पूरी जाली जेन्ना १८६७ वर्सा गोमिश 
तांकां पारिस शारांत भेटले . तांची भेट भोव फळादीक जाली . 


गोमिश् हो संवसार सोडून गेले . चाळीसूच वसांचे पिरायेर 

ते गेले . पुण तांची करणी , तांचे विचार तांच्या मर्णा उप्रांत 
अजून जिवे आसात . आमकां स्फूर्त दितात . आमकां दिश्या 
दितात . आमकां व्हड मोलाची देख दितात . ते व्हड गोंयकार 
आनी कोंकणे जावन गेले . तांचे भशेन जावपाक आमी प्रयत्न 

Trophone 
करूक जाय . 
M 

जाहीला 
ह्या संसारांतल्यान बच्चे पयलीं ताणी आमकां संदेश 
दिल्लो आसाः खयंच्याच मनश्याक लागून तुमची तत्वां केन्नाच 
सोडूं नाकात , कित्याक अका तत्वा अितलें मोल आशिल्लो मनीस 
तुमकां केनाच जीवो मेळचो ना , 

im 


फ्रां . लु . गोमिश येवरोपी माजार झगझगिल्ले गिन्यानी . 
तांचें गिन्यान सगळो संवसार वेगोंवक सोदतालें . तांतूंत ताणी 
आगळे - उणे येस मेळयलें . तरीय तांची पाळां - मुळां आपले 
खाशले भुयत तट्ट रोंबिल्ली आसली . आनी तिच्या प्राचीन - पोन्न्या 
संवस्कृतायेच्या पिकाळ तांबडे मातयेतल्यान उदारपोसण ओडून 
घेताली . तांच्याच आदारान हो वरीष्ट गिन्ययनाचो रुख उबो 
जाल्लो . त्या रुखाची शितळ परामर्शी सांवळी अवरोपी गिन्यानी 
संघसाराच्या वेग - वेगळ्या आनी विंगड अश्या क्षेत्रांनी पडटाली . 


अशे हे आमचे व्हडांतले व्हड गोंयकार आनी कोंकणे ही 
उचा पांवड्याची देख घेवन आमी भुरगीं तांच्या पावलांनी वचूया . 


ओलिव्हीन गोमिश् 


जल्म जुव्यां ( सांतईश्तेव्हां ) , गोंय , १ ९ ४३ . मुळावें आनी 
उंचलें लिसेवाचें शिकप पुर्तुगेजितल्यान ; अिग्लेजितल्यान पणजे डोन 
बोस्को आनी पुणे कर्नाटक आनी शिवाजी विद्यापिठांतल्यान - साहित्य 
समाजशास्र , मनशास्र . सध्या समाजशास्रांत Ph.D. खातीर सोद 
सोंपत आयलो . गोंयच्या सरकारी सचिवालयांत भाशांतर - करपी 
म्हणून वावुल्ले . आकाशवाणीवेल्यान उलोवपां , रूपका , कथा , 
कविता वितरायल्यांत . गोंयच्या आनी गोंया - भायल्या खबरेपवां 
आनी नेमाळयांनी बरोवपां उजवाडाक आयल्यांत . U.S. Librery 
of Congress , Washington D.C. मिचे वळेरीत पुस्तका 
पडल्यांत . 

१ ९ ६ ९ वर्सातले आय . ए . एस . ( I.A.S. ) परिक्षेत 
वेंचून आयिल्ल्यान सोलापूर , रत्नागिरी , दिल्ली सचिवालयांत , गोंयांत 
आनि आतां औरंगबादेत केंद्र सरकाराच्या उंचल्या कारभारांत 
वावुरतात . 

तांची हेर पुस्तकां : 


* Dr. F.L.Gomes - जीवितकथा ( रोमीत ) ( सोंपलें ) 
* पुंजायिल्ल्यो पाकळ्यो - कवितां झेलो ( सोंपता ) 

( कला अकादमी पुरस्कार ) 
* मेघदूत - काव्य रूपांतर 
* सुपुल्लो काणयां पांटुलो- भुरग्यांक काणयों ( सोंपता ) 
* मन वोडटा वोडना- कथा घोंस ( कों . भा . मं . पुरस्कार ) 
* शकुंतला- ( रोमीत ) काणये रूपांतर ( सोंपलें ) 

( कों . केंद्र पुरस्कार ) 
* भारत आमचो देस- ( कला अकादमी पुरस्कार ) 
* प्रेमचंद - भाशांतर 
* सुस्कार - कवितां झेलो 

